

## اختلاف تعبیر قرآن اور منکرینِ حدیث

”اجی، چھوڑئے، احادیث کو۔ ان میں اختلافات ہیں، لہذا وہ اسلامی آئین کے لئے بنیاد اور مسائل حیات کے لئے دلیل و سند کیوں کر ہو سکتی ہیں۔“

یہ ہیں وہ الفاظ، جو اکثر ویژٹر منکرینِ حدیث کی زبان پر جاری و ساری رہتے ہیں، لیکن جب اس کے جواب میں یہ کہا جاتا ہے کہ ایسا اختلاف تعبیر قرآن میں بھی ممکن ہے..... تو یہ جواب، ان کے لئے، سانپ کے منہ میں چھپھوندر والا معاملہ پیدا کر دیتا ہے، جسے نہ ہی اُگلے بنے اور نہ ہی نگلے بنے۔ اگلا جائے تب بھی مصیبت، اور نگلا جائے تب بھی کوفت۔ اسلام چیراچپوری صاحب نے تو بہر حال، جس طرح بھی بن پڑا، اسے اُگل کر یہ اعتراف کر لیا کہ واقعی قرآن میں اختلاف ہے، چنانچہ انہوں نے آیات قرآنیہ میں ازالہ اختلاف اور رفع تضاد کے پیش نظر، اپنی کتاب ”نوادرات“ میں ’وهم تعارض‘ کے زیر عنوان تقریباً میں آیات میں تطبیق و توافق کی کوشش کی ہے۔ لیکن پرویز صاحب آخر تک تردد اور تذبذب کے گرد و غبار میں کھڑے ہو کر متناقض اور متناقض باتیں کرتے رہے ہیں، کبھی قرآن میں عدم اختلاف کا اعلان کیا اور کبھی ”بظاہر تعارض“ کا اعتراف کرتے ہی بھی، نہ صرف اعتراف بلکہ ”رفع تعارض“ کے لئے عملًا تطبیق کی کوشش بھی کی۔ ایک وقت تھا جب وہ کہا کرتے تھے کہ

”قرآن کی تعلیم بڑی واضح، بین اور تضاد و تعارض سے پاک ہے۔“ (مئی ۵۲، ص ۳۲) \*

”قرآن کا یہ دعویٰ ہے کہ ﴿وَأَوْكَانَ مِنْ عِنْدِ غَيْرِ اللَّهِ لَوْجَدُوا فِيهِ الْخِتْلَا فَأَكْثَرُهُمْ﴾ یعنی اگر قرآن کا علاوہ کسی اور کی طرف سے ہوتا تو اس میں بہت سے اختلافات پائے جاتے۔ بالفاظ دیگر، قرآن نے اپنے من جانب اللہ ہونے کی دلیل یہ دی ہے کہ اس میں کوئی اختلاف نہیں، پھر اس نے یہ بھی کہا کہ میری تعلیم صاف اور واضح ہے اس میں کوئی پچیدگی نہیں، ابہام نہیں، التباس نہیں، ریب نہیں، تشکیل نہیں۔“ (اپریل ۱۹۵۹ء، ص ۸)

بلکہ پرویز صاحب تو یہاں تک کہا کرتے تھے کہ قرآن کی کسی آیت سے متعدد تعبیر وں کے نکلنے کا خیال ہی، قرآن کریم کی تعلیم سے ناواقفیت کی دلیل ہے:

\* یہ اور اس طرح کے دیگر حوالہ جات مہنماد طلویں اسلام کے ہیں۔ مئی ۵۲، طلوع اسلام کا شمارہ ہے جس کا صفحہ نمبر ۳۲ ہے۔

☆ گورنمنٹ کالج سمن آباد، فیصل آباد

”یہ سمجھنا کہ زندگی کے عملی مسائل سے متعلق جو کچھ قرآن میں آیا ہے، اسکی متعدد تعبیریں کی جاسکتی ہیں، قرآن کی تعلیم سے ناداقیت کی دلیل ہے یا اس پر پردہ پوشی کی کوشش ہے۔“ (اپریل ۵۹ء: ص ۶)

پھر ایک وقت وہ بھی آیا کہ پرویز صاحب کو ماننا پڑا کہ قرآن میں اختلاف ہے:

”قرآنِ کریم کی تعلیم کا ایک حصہ وہ ہے جس میں اس نے انسانی زندگی کے لئے راہنمائی دی ہے (اور یہی حصہ اس کے بنیادی مقصد سے متعلق ہے)، انہیں اصولی حیات یا مستقل اقدار کہا جاتا ہے۔ یہ اصول و اقدار بالکل واضح اور متعین ہیں اور ان کے سمجھنے میں کوئی اختلاف نہیں پیدا ہو سکتا۔ امورِ مملکت کا تعلق اسی گوشہ سے ہے..... قرآنی تعلیم کا دوسرا گوشہ وہ ہے جس کا تعلق، حقائق، کائنات اور ما بعد الطبیعیاتی (Meta-Physics) مسائل سے ہے۔ ان حقائق کے سمجھنے کا مدار انفرادی فکر اور بہبیتِ مجموعی انسانی علم کی سطح پر ہے۔ جوں جوں انسانی علم کی سطح بلند ہوتی جائے گی، یہ حقائق بے نقاب ہوتے جائیں گے اور کوئی شخص جس قدر زیادہ خور و فکر سے کام لے گا، وہ انہیں اسی قدر زیادہ عمدگی سے سمجھ سکے گا۔“ (مارچ ۸۵ء: ص ۲)

”قرآنِ کریم میں جو ما بعد الطبیعیاتی مسائل آئے ہیں، ان کے سمجھنے میں تو انسانی فکر میں اختلاف ہو سکتا ہے لیکن جن امور کا تعلق انسانی راہنمائی سے ہے (یہی قرآن کا بنیادی مقصد ہے)، ان میں وہ بالکل واضح اور متعین تعلیم پیش کرتا ہے، جس کی مختلف تعبیریں ہونہیں سکتیں۔ بشرطیکہ قرآن کو خود اس کے اپنے تجویز فرمودہ طریق سے سمجھا جائے۔“ (اگست ۳۷ء: ص ۳۵)

## جواب طلب دوسریات

یہاں دوسریات پیدا ہوتے ہیں: اولاً یہ کہ قرآنِ کریم کی آیات میں، ما بعد الطبیعیاتی مسائل سے متعلقہ آیات اور احکام و قوانین سے متعلقہ آیات میں جو تفہیق کی گئی ہے اور پھر اس تفہیق کی بنیاد پر ایک حصہ میں اختلاف کا موجود ہونا اور دوسرے میں معصوم ہونا جو تسلیم کیا گیا ہے، آخر اس کی قرآنی دلیل کیا ہے؟..... اگر ناخ و منسوخ کی بحث میں، آپ کی طرف سے یہ سوال پیدا ہوتا ہے کہ آیتِ ناسخ کے ناسخ ہونے کی اور آیتِ منسوخہ کے منسوخہ ہونے کی قرآنی دلیل، کیا ہے تو یہاں بھی یہ سوال پیدا ہوتا ہے کہ قرآنی متن میں دو حصے کرنا، اور پھر ایک حصے کا حکم، دوسرے سے الگ کرنے کی قرآنی دلیل کیا ہے؟ یا یہ تقسیم بھی ویسی ہی من گھڑت ہے، جیسی یہ تقسیم کہ قرآن کی بعض آیاتِ عبوری دور سے متعلق ہیں اور بعض انتہائی اور تکمیلی دور سے..... حالانکہ قرآن میں یہ تقسیم بھی کہیں نہ کوئی نہیں ہے۔

ثانیاً، یہ کہ ما بعد الطبیعیاتی حصہ قرآن کی حد تک تو آپ نے قرآن میں وجود اختلاف کو تسلیم کر لیا، اس طرح آپ کا یہ نظریہ ﴿لَوْ جَدُوا فِيهِ اختِلَافًا كَثِيرًا﴾ والی آیت سے تکرانہیں جاتا؟ اگر نہیں تو کیوں نہیں؟

رہا۔ منکرین قرآن کا یہ فرمان کہ احکام و قوانین سے متعلقہ آیات میں اختلاف نہیں ہے۔ تو یہ بھی محض ایک دعویٰ بلا دلیل ہے، حقیقت یہ ہے کہ ہر قسم کی آیات میں تعبیر اختلاف کی گنجائش ہے۔ قرآن میں جس اختلاف کی نفی کی گئی ہے، وہ مطلق اختلاف نہیں ہے بلکہ ایسا اختلاف ہے جو ناقابل توجیہ ہے۔ قابل توجیہ اختلاف تو پرویز صاحب کے مزاعمہ، دونوں حصوں میں موجود ہے۔ احکام و قوانین سے متعلقہ حصہ میں تعبیر کا اختلاف تو ہمارا روزمرہ کا مشاہدہ ہے اور یہ اختلاف نیک نیتی کے باوجود بھی ہو سکتا ہے اور بد نیتی کے نتیجہ میں بھی پیدا ہو سکتا ہے۔ البتہ پرویز صاحب جب بھی مسلمانوں میں اختلاف کا ذکر کرتے ہیں تو وہ ان مختلف وجہوں اختلاف کو فرقوں سے وابستہ افراد کی بد نیتی ہی کا نتیجہ قرار دیتے ہیں، ان کے نزدیک اس اختلاف کی بہت سی وجہوں میں، جو درج ذیل اقتباسات سے واضح ہیں:

”آیات قرآنی کی تعبیریں اس لئے مختلف ہوتی ہیں کہ ہر فرقہ، اس آیت کی تعبیر، اس روایت کی رو سے کرتا ہے جسے وہ صحیح سمجھتا ہے اور چونکہ ہر فرقہ کی روایات مختلف ہیں، اس لئے ان کی رو سے قرآنی آیات کی تعبیر میں اختلاف ہوتا ہے۔“ (فروری ۲۲ء: ص ۱۳)

”تعییرات کے اختلاف کی وجہ یہ ہے کہ ہر فرقہ اپنے معتقدات اور مسلک کو اپر رکھتا ہے اور ان کے تابع قرآن کا مفہوم متعین کرتا ہے۔“ (اگست ۲۲ء: ص ۱۰)

”بات یہ ہے کہ مختلف فرقے، اپنے ہاں کے احکام کو حکم مانتے ہیں اور قرآن کو مختلف تان کر ان کے مطابق بنانے کی کوشش کرتے ہیں اور اس کا نام رکھتے ہیں ’قرآن کی تعییرات‘..... اگر قرآن کو حکم مان لیا جائے تو اس کے احکام کی مختلف تعبیریں ہوں گیں۔“ (دسمبر ۲۶ء: ص ۱۹)

جهاں کسی اللہ کے بندے نے قرآن کی تعییرات میں اختلاف کا ذکر کیا۔ منکرین حدیث کی طرف سو روا اس پر یہ فتویٰ رسید کر دیا گیا کہ ”تم قرآن کا اتباع کرنا ہی نہیں چاہتے بلکہ اتباع قرآن سے گریز کرنے، تعبیراتی اختلاف کو بطور بہانہ کے پیش کرتے ہو۔“ :

”عام طور پر کہا جاتا ہے کہ قرآن کی بھی مختلف تعبیریں ہو سکتی ہیں۔ اس لئے غلط اور صحیح کے پرکھنے میں، قرآنی معیار کے نتائج میں بھی فرق ہو سکتا ہے۔ اس قسم کے اعتراضات، درحقیقت قرآن کو سند و جدت تسلیم نہ کرنے کے لئے گریز کی را ہیں ہیں۔“ (اگست ۲۷ء: ص ۳۵)

اور اگر کسی کی حق گوئی، اس پر غالب آگئی اور اس کی شامت نے اسے دھکا دے کر یہ کہنے پر مجبور کر دیا کہ ..... ”حضور! قرآن، جس اختلاف کی نفی کرتا ہے، وہ ناقابل توجیہ اختلاف ہے، ورنہ قابل توجیہ اختلاف تو فی الواقع قرآن میں موجود ہے اور علماء امت کا غور و فکر ایسے اختلاف کو رفع کرتا رہا ہے۔“ ..... تو قائل کی بات کو ان سنی کرتے ہوئے اور اسے ڈانٹ پلاتے ہوئے یہ کہہ دیا جاتا ہے کہ

”قرآن کریم اپنے مجاہب اللہ ہونے کی ایک دلیل یہ دیتا ہے کہ اس میں کوئی اختلافی بات

نہیں۔ قرآن کے اس دعویٰ کے بعد یہ تسلیم کرنا کہ یہ مختلف فرقوں کو ایسے قوانین دیتا ہے جو ایک دوسرے کے خلاف اور باہم ڈگر متصاد ہیں، قرآن کے منجانب اللہ ہونے سے انکار کے مترادف ہے اور کھلا ہوا کفر۔“ (مارچ ۸۷ء: ص ۲۰)

ان بلند بانگ دعاویٰ کے بعد کہ وجہ اختلاف، قرآن نہیں بلکہ مختلف فرقوں کے اپنے مساک و عقائد اور ان کی روایات راحادیث ہیں، رفع اختلاف کا انہوں نے یہ حل پیش کیا ہے:

”اگر خالص قرآن کو انہاری تسلیم کر لیا جائے تو کوئی اختلاف پیدا ہی نہیں ہو سکتا۔“ (اگست ۸۷ء: ص ۱۲)

لیکن بارگاہِ قرآن میں آنے کے لئے ایک شرط یہ بھی ہے جس کے بغیر قرآن سے استہداء (ہدایت پانا) ممکن نہیں ہے:

”قرآن سے صحیح راجہمانی حاصل کرنے کے لئے ضروری ہے کہ انسان خالی الذہن ہو کر اس کی طرف آئے اور اس کے ہاں سے جو کچھ ملے، اسے من و عن قبول کرے، خواہ یہ اس کے ذاتی خیالات، رجحانات، معتقدات اور معمولات کے کتنا ہی خلاف کیوں نہ ہو۔“ (اگست ۲۱ء: ص ۲۷)

بانی مسلمانوں کو تو خیر چھوڑیے، کم از کم اہل قرآن کے جملہ طبعوں سے تو یہ موقع رکھی جاسکتی ہے کہ وہ سب احزاب اہل قرآن کے تعبیری اختلافات سے خالی الذہن ہو کر بارگاہِ قرآن میں آئیں گے اور وہ نتیجتاً وحدت فکر و عمل میں یکتا ہوں گے لیکن ۳۱ اے بسا آرزو کر خاک شد!

ایک طرف، پرویز صاحب اور ان کے تبعین اور دوسری طرف ڈگر اہل قرآن، حضرات کو ہم دیکھتے ہیں تو ان میں بھی ہمیں ویسا ہی اختلاف و افتراق اور انتشار و شقاق نظر آتا ہے۔ چلو مان لیا کہ ملا، تو پچارہ روایات میں اُلچہ کر رستہ کھو بیٹھا، مگر حیرت ہے کہ یہ مسٹر لوگ بھی قرآن، قرآن کے بلند بانگ دعووں کے باوجود باہم متفق ہونے کی بجائے ایک دوسرے کی تضليل و تفسیت میں ہی مصروف جہاؤ ہیں۔ خود پرویز صاحب لکھتے ہیں:

”بعض لوگوں کو یہ کہتے سن گیا ہے کہ فرقہ اہل قرآن کا دعویٰ ہے کہ وہ خالص قرآن سے احکام متعین کرتے ہیں لیکن ان میں بھی باہمی اختلاف ہے۔ ایسا کہنے والوں کو دراصل اس کا علم نہیں کہ فرقہ اہل قرآن نے کون سی باتیں، قرآن سے متعین کرنے کی کوشش کی اور ان میں باہمی اختلاف ہوا؟ قرآن نے جن امور کو اصولی طور پر بیان کیا ہے، یہ فرقہ ان کی جزئیات کو بھی قرآن سے متعین کرنے لگ گیا۔ اب ظاہر ہے کہ جو باتیں قرآن میں ہوں ہی نہ، اگر کوئی اتنیں بھی قرآن سے متعین کرنے بیٹھ جائے تو ان میں اختلاف نہیں ہوگا تو اور کیا ہوگا؟ جو لوگ یہ بھی قرآن سے متعین کرنا چاہیں کہ نماز میں ہاتھ کہاں باندھنے چاہیں، ان میں اختلاف کے سوا اور کیا ہوگا؟ فرقہ اہل قرآن کی بھی بنیادی غلطی تھی جس کی وجہ سے وہ خود ناکام رہا اور اس کی وجہ سے قرآن بدنام ہو گیا۔“ (اپریل ۶۷ء: ص ۳۲)

آخر یہ لوگ، قرآن سے جزئیات کیوں معین کرنا چاہتے تھے، ان کا دعویٰ اور دلیل کیا تھی، خود پرویز صاحب ہی لکھتے ہیں:

”دعویٰ یہ ہے کہ قرآن کریم کے تمام احکام کی جملہ تفصیلات و جزئیات خود قرآن میں موجود ہیں۔ اس کے لئے انہوں نے سب سے پہلے نماز کی جزئیات کو لیا۔ میں کسی لمبی پوزی بجٹ میں پڑے بغیر صرف اتنا بتا دینا چاہتا ہوں کہ ان کی اس سمجھی نامفکور کا نتیجہ کیا تکلا۔ اس فرقہ کے بانی تھے مولانا عبداللہ چکڑالوی (مرحوم) اور ان کے تبعین کا ایک گروہ لاہور میں مقام ہے۔ ان دونوں نے نماز کی جزئیات اپنے دعوے کے مطابق قرآن کریم سے معین کی ہیں اور ان کی دیکھی دیا گیا تھا۔“

جزئیات کی کیفیت یہ ہے:

### لاہوری فرقہ

- ۱۔ تین وقت کی نماز
- ۲۔ نماز کی صرف دور کتعین
- ۳۔ ہر رکعت میں صرف ایک سجدہ

### مولانا چکڑالوی

- ۱۔ پانچ وقت کی نماز
- ۲۔ نماز میں دو تین چار رکعتیں
- ۳۔ ہر رکعت میں صرف دو سجدے

جہاں تک اذکار صلوٰۃ کا تعلق ہے، وہ بھی بالکل زائل ہیں، اگرچہ وہ مشتمل ہیں قرآنی آیات ہی پر۔ اب اگر کوئی شخص یہ اعتراض کرے کہ جس قرآن کی کیفیت یہ ہے کہ اس میں نماز کی جزئیات تک میں اس قدر اختلاف ہے تو اسے منزل من اللہ کس طرح تسلیم کیا جاسکتا ہے تو سوچنے کہ اس کا کیا جواب دیا جاسکتا ہے؟ اور اگر یہ دونوں گروہ (مقتدی اور مقتدی) آپس میں جھگٹنے لگ جائیں اور ایک دوسرے پر الزام دھریں کہ اس نے قرآن کو صحیح نہیں سمجھا تو اس سے ایک اور اعتراض وارد ہوگا جو پہلے اعتراض سے زیادہ نہیں تو کم نہیں بھی نہیں ہوگا۔ اعتراض کہے گا کہ قرآن کا دعویٰ یہ ہے کہ وہ کتاب نبین (روشن کتاب) ہے اور اپنی ہر بات کو نہایت وضاحت سے بیان کرتی ہے لیکن عملاً اس کی کیفیت یہ ہے کہ وہ اپنے حکم میں تعداد تک کو بھی غیر مبہم انداز میں بیان نہیں کر سکا، وہ جس انداز سے تعداد بتاتا ہے اس سے ایک شخص پانچ وقت سمجھتا ہے اور دوسراتین وقت، کوئی دو تین چار رکعتیں سمجھتا ہے تو کوئی صرف دور رکعت، کوئی دو سجدے سمجھتا ہے تو کوئی ایک۔

بسیط حقائق (Abstract Realities) کے متعلق تو انسانوں کا فکری اختلاف، قابل فہم ہوتا ہے کیونکہ انہیں تشہیں انداز میں بیان کیا جاتا ہے، لیکن جس کتاب کا تبعین احکام و توانیں کے متعلق یہ انداز ہو، اسے خدا کی کتاب سمجھنا تو درکنار (معاذ اللہ) انسانی تصانیف میں بھی کوئی قبل قدر مقام حاصل نہیں ہو سکتا۔ آپ دیکھتے ہیں کہ اس سے قرآن کریم پر کتنی بڑی آد پرتو ہے۔ انتہائی صدمہ اور دکھ کے ساتھ کہنا پڑتا ہے کہ ان لوگوں نے قرآن کا نام لے کر قرآن کے ساتھ کس قدر دشمنی کی ہے۔ بھی وجہ ہے کہ مجھے خصوصیت سے ان کے نظریہ اور مسلک کی تردید کرنی پڑی ہے۔“

(تفسیر مطالب الفرقان: جلد اول، ص ۱۳۵ تا ۱۳۶)

یہ حال ہے ان لوگوں کی اختلاف جزئیات کا، جو سنت سے ہاتھ دھو کر محض قرآن پر اکتفا کرنے کے دعویدار ہیں۔ جمعہ، جمعہ آٹھ دن، دور حاضر میں یہ سب گروہوں کی پیداوار ہیں اور پرویزی فرقہ بھی ان ہی میں سے ایک ہے جو قرآن کو نیزوں پر لکھا کر منصہ شہود پر آیا ہے۔ نماز اور دیگر امور کی جزئیات کے اختلاف میں اس فرقہ نے نہ تو کوئی کمی کی ہے اور نہ ہی ان میں توفیق و تطیق کے لئے کوئی حل پیش کیا ہے۔ بلکہ اپنے وجود سے اہل قرآن کے گروہوں میں ایک کا اور اضافہ کردیا ہے۔ قرآن کی اساس پر طلوع اسلام کی لابی نے ازالہ اختلاف نہیں بلکہ امالہ اختلاف کیا ہے۔ یعنی ان جزئیات اور ان کے اختلاف کو کسی آنے والے (مرکز ملت) پر چھوڑ دیا ہے۔

غور فرمائیے کہ یہ سب لوگ، ابھی حریم قرآن میں داخل نہیں ہوئے، وہ ابھی اس کی دہلیز پر ہی ہیں کہ اس سوال نے ان میں اختلاف و انتشار پیدا کر دیا کہ..... ”قرآن نے صرف کلیات و اصول ہی میان کئے ہیں؟ یا اس میں کلیات و جزئیات اور اصول و فروع سب کچھ مذکور ہیں؟ ..... حالانکہ تفصیلِ الْكِتَابِ اور تبیانًا لِكُلِّ شَيْءٍ عیسیٰ قرآنی الفاظ کی یہ سب خیر سے تلاوت کرنے والے ہیں۔

طلوع اسلام، اپنے سوا دیگر اہل قرآن گروہوں کی ضلالت کی وضاحت کرتے ہوئے یہ کہتا ہے کہ

”جب آج سے کچھ عرصہ پہلے فرقہ اہل قرآن کی اسی طرح مخالفت ہوئی ہے تو ہم نے سمجھا تھا

کہ مخالفت، ان کی اس غلط روشن کی بنا پر ہے جو فی الواقع غلط تھی۔ وہ اپنے غلو اور تشدد میں، رسول

اللّٰہ ﷺ کی صحیح حیثیت ہی کو بھلا بیٹھیے اور انہوں نے خصوّر کا منصب صرف اس قدر سمجھا کہ آپ نے

معاذ اللہ ایک چھپی رسال کی طرح اللہ کا پیغام بندوں تک پہنچا دیا یا آج کی اصلاح میں یوں سمجھئے

کہ ان کے نزدیک رسول گی حیثیت معاذ اللہ ایک ریڈ پوسٹ (آل ابلاغ) کی تی ہے کہ محظوظ نشر

الصوت (Broadcasting Station) میں جو کچھ نشر ہو، وہ آواز اس کے ذریعہ سننے والوں

تک آپنی، یہ غلطی تھی۔“ (جنوری ۲۲: ص ۱۱)

ٹھیک آج یہی گمراہی وابستگان طلوع اسلام نے بھی اختیار کر رکھی ہے، کیونکہ انکا ردیل حدیث کا یہ لازمی اور منطقی نتیجہ ہے۔ یہ لوگ بھی آج نبی کو صرف اتنی حیثیت ہی دیتے ہیں کہ وہ ڈاکیا کی طرح محض قرآن پہنچادیئے کی حد تک ہی مامور من اللہ ہیں۔ اس کام کے بعد، پیغمبر نے جو کچھ بھی کیا یا کہا ہے۔ وہ بطور نبی اور رسول کے نہیں بلکہ بطور ایک فرد بشر کے کیا ہے۔ پیغمبر آخر الزمان ﷺ نے وہی کی اساس پر جو معاشرہ تشكیل دیا تھا، اگرچہ اس میں آپؐ کے حسن تدبیر اور سیرت و کردار کا مثالی نمونہ تھا مگر یہ سب کچھ کارنامہ رسول نہ تھا بلکہ محض فرد بشر کی کارگزاری تھی۔ بزم طلوع اسلام کے ایک نمایاں فرد جناب ڈاکٹر عبدالودود صاحب (پٹھہ چوبدری غلام احمد پروین) نے ٹھیک بھی بات سنت کی دستوری اہمیت، پر مولانا مودودیؒ سے قائمی مناظرہ کے دوران کی تھی:

”آپ کا اگلا سوال یہ ہے کہ جو کام حضور نے تیس سال پیغمبرانہ زندگی میں سرانجام دیئے، ان میں آنحضرتؐ کی پوزیشن کیا تھی؟ میرا (یعنی ڈاکٹر عبدالودود کا) جواب یہ ہے کہ حضورؐ نے جو کچھ کر کے دکھایا، وہ ایک بشری حیثیت سے لیکن نما نازل اللہؐ کے مطابق کر کے دکھایا۔“

(ترجمان القرآن، منصب رسالت نمبر: ستمبر ۱۹۶۱ء، ص ۵۵)

خود پرویز کی تحریروں میں منصب نبوت کا یہ تصور موجود ہے، صرف ایک حوالہ ملاحظہ فرمائیے:

”رسولؐ کافر یہ نہ، وحی خداوندی کو دوسروں تک پہنچا دینا ہی نہیں ہوتا، وہ اس پر خود عمل کرتا ہے اور ایک ایسا معاشرہ متstell کرتا ہے جس میں وحی کی یہ تعلیم ایک عملی نظام بن کر سامنے آتی ہے۔ اس کے لئے اسے سخت ترین مخالفتوں کا سامنا کرنا پڑتا ہے۔ میسیوں لڑائیاں لڑنی پڑتی ہیں۔ پھر جب یہ نظام متstell ہو جاتا ہے تو اسے وہ تمام امور سرانجام دینے ہوتے ہیں جو ایک ملکت کے سربراہ کے فرائض کہلاتے ہیں۔ وہ یہ تمام امور ایک انسان کی حیثیت سے سرانجام دیتا ہے اور اس میں اپنے حسن تدبیر اور سیرت و کردار کا ایسا مثالی نمونہ پیش کرتا ہے جسے شرف انسانی کی معراج کبریٰ کہا جائے۔“ (ستمبر ۱۹۷۸ء: ص ۲۶)

حقیقت یہ ہے کہ اہل قرآنؐ کے جملہ گروہ بیشوں پرویزی فرقہ، اگر قرآنؐ کے ساتھ حامل قرآنؐ اور مہبتوںؐ کو بھی وہی حیثیت دیں جو خود قرآنؐ نے انہیں دے رکھی ہے تو ان پر یہ امر واضح ہو جاتا کہ اللہ تعالیٰ نے اپنے نبی کو شارع (Law Giver) کا مقام بھی دیا ہے جس کا مفاد یہ ہے کہ

﴿يَأْمُرُهُمْ بِالْمَعْرُوفِ وَيَنْهَا هُمْ عَنِ الْفُنُكِ وَيُحَلِّ لَهُمُ الطَّيِّبَاتِ وَيَحْرِمُ عَلَيْهِمُ الْخَبَابَاتِ وَيَنْهِي عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ﴾ (۱۵۷/۷)

”وہ انہیں نیکی کا حکم دیتا ہے، بدی سے روکتا ہے، ان کے لئے پاک چیزیں حلال اور ناپاک چیزیں حرام کرتا ہے، اور ان پر سے وہ بوجھ اتارتا ہے جو ان پر لدلے ہوئے ہیں اور وہ بندشیں کھولتا ہے جن میں وہ جکڑے ہوئے ہیں۔“

منکرین حدیث اگر خود شارع بننے کی بجائے، نبیؐ کی کو شارع قرار دیتے اور اپنی تشریع کرنے کی بجائے نبیؐ کی تشریحات کو قبول کرتے تو وہ بھی اس گمراہی میں نہ پڑتے، جس کا الراام طلوع اسلام نے دوسرے اہل قرآنؐ گروہوں پر عائد کیا ہے۔ حالانکہ وہ خود بھی آج اسی گمراہی میں مبتلا ہے۔ سورہ النحل کی اس آیت کے حاشیہ میں صاحب تفہیم القرآنؐ نے جو کچھ لکھا ہے، وہ غور سے پڑھنے کے قابل ہے:

”یہ آیت جس طرح ان منکرین نبوت کی جنت کے قاطع تھی جو خدا کا ذکر بشر کے ذریعہ آنے کو نہیں مانتے تھے، اسی طرح آج یہ ان منکرین حدیث کی جنت کے قاطع تھے جو نبیؐ کی تشریع و توضیح کے بغیر صرف ذکر کو لے لینا چاہتے ہیں۔ وہ خود اس بات کے قائل ہوں کہ نبیؐ

نے تشریع تو توضیح کچھ بھی نہیں کی تھی، صرف ذکر پیش کیا تھا یا اس بات کے قائل ہوں کہ ماننے کے لائق صرف ذکر ہے، نہ کہ نبی کی تشریع یا اس کے قائل ہوں کہ اب ہمارے لئے صرف ذکر ہی کافی ہے، نبی کی تشریع کی کوئی ضرورت نہیں یا اس بات کے قائل ہوں کہ اب صرف ذکر ہی قابل اعتماد حالت میں باقی رہ گیا ہے، نبی کی تشریع یا تو باقی ہی نہیں رہی، یا باقی ہے بھی تو بھروسے کے قابل نہیں ہے۔ غرض ان چاروں باتوں میں سے، جس بات کے بھی وہ قائل ہوں، ان کا مسلک بہر حال قرآن کی اس آیت سے ملکراحت ہے۔.....

”وہ پہلی بات کے قائل ہوں تو اس کا معنی یہ ہے کہ نبی نے اس مشاہی کو فوت کر دیا جس کی خاطر ذکر کوفرشتوں کے ہاتھ بھینے یا برداشت لوگوں تک پہنچا دینے کی بجائے، اسے واسطہ تبلیغ بنایا گیا۔.....

”اور اگر وہ دوسرا یا تیسرا بات کے قائل ہوں تو اس کا مطلب یہ ہے کہ اللہ میاں نے معاذ اللہ، یہ فضول حرکت کی ہے کہ اپنا ذکر ایک نبی کے ذریعہ بھیجا کیونکہ نبی کی آمد کا حاصل بھی وہی ہے جو نبی کے بغیر صرف ذکر کے مطبوعہ شکل میں نازل کرنے کا ہو سکتا تھا۔“

”اور اگر وہ پچھی بات کے قائل ہیں تو دراصل یہ قرآن اور نبوت محمدی، دونوں کے لئے کا اعلان ہے جس کے بعد، اگر کوئی مسلک معقول باقی رہ جاتا ہے تو وہ صرف ان لوگوں کا مسلک ہے جو ایک نبی نبوت اور نبی وحی کے قائل ہیں، اس لئے کہ اس آیت میں اللہ تعالیٰ خود قرآن مجید کے مقصد نزول کی تکمیل کے لئے نبی کی تشریع کو ناگزیر ٹھہرا رہا ہے اور نبی کی ضرورت ہی اس طرح ثابت کر رہا ہے کہ وہ ذکر کے مشاکی کی توضیح کرے۔ اب اگر مکرین حدیث کا یہ قول صحیح ہے کہ نبی کی تشریع تو توضیح دنیا میں باقی نہیں رہی تو اس کے دو کھلے ہوئے نتیجے ہیں، پہلا نتیجہ یہ کہ نمونہ اتباع کی حیثیت سے نبوت محمدی ختم ہو گئی اور اب ہمارا تعلق محدثؑ کے ساتھ صرف اس طرح کارہ گیا جیسا ہو؛ صاحب اور شیعیب علیہم السلام کے ساتھ ہے کہ ہم ان کی تصدیق کرتے ہیں، ان پر ایمان لاتے ہیں، مگر ان کا کوئی اسوہ ہمارے پاس نہیں ہے جس کا ہم اتباع کریں، یہ چیز آپ سے آپ، نبی نبوت کی ضرورت ثابت کردیتی ہے۔ صرف ایک بیوقوف ہی اس کے بعد ختم نبوت پر اصرار کر سکتا ہے۔ دوسرا نتیجہ یہ کہ اکیلا قرآن، نبی کی تشریع و تبیین کے بغیر خود اپنے بھینے والے کے قول کے مطابق ہدایت کے لئے ناکافی ہے۔ اس لئے قرآن کے ماننے والے، خواہ کتنے ہی زور سے چیخ چیخ کر اسے بجائے خود کافی قرار دیں، مدعی است کی حمایت میں گواہان چست کی بات، ہرگز نہیں چل سکتی اور ایک نبی کتاب کے نزول کی ضرورت، آپ سے آپ، خود قرآن کی رو سے ثابت ہو جاتی ہے۔ قاتَّهُمُ اللّٰہُ، اس طرح یہ لوگ حقیقت میں انکارِ حدیث کے ذریعہ دین کی جڑ کھو دیتے ہیں۔“

(تفہیم القرآن، جلد دوم، ص ۵۲۳ تا ۵۲۵)

تہا قرآن کا نزہہ بلند کرنے والے، آج پاکستان میں کچھ وہ لوگ ہیں جو حلقة طلوع اسلام، میں ہیں

اور کچھ وہ ہیں جو ادارہ 'بلغ القرآن' سے وابستہ ہیں۔ دونوں مختلف سنت اور ساتھ ساتھ ہی تمکن بالقرآن کے دعویدار ہیں اور دونوں اس امر کے معلم ہیں کہ تنہا قرآن کے ساتھ وابستگی ہی باہمی اختلافات کا ازالہ اور فرقوں کا خاتمہ کر سکتی ہے۔ قرآن کے بغیر تعبیرات کا اختلاف ختم نہیں ہو سکتا۔ سوال یہ ہے کہ کیا واقعی قرآن کی بنیاد پر 'طلوغ اسلام' اور 'بلغ القرآن' والے اکٹھے ہو چکے ہیں؟ اور کیا ان دونوں کے تعبیرات کے اختلافات دم توڑ چکے ہیں؟ اور ان سے وابستہ افراد اپنے باہمی فروق و امتیازات کو ختم کر کے باہم دگر متعدد متفق ہو چکے ہیں۔

## طلوغ اسلام اور بلاغ القرآن کے تعبیری اختلافات

یہ بات پہلے بیان ہو چکی ہے کہ تنہا قرآن کی بارگاہ میں آنے کا قصد کرتے ہی سب سے پہلے اس اختلاف سے دوچار ہونا پڑتا ہے کہ "آیا قرآن، اصول و فروعات اور کلیات و جزئیات پر مشتمل ہے یا صرف اصول و کلیات پر؟"..... طلوغ اسلام کے مخالفین پہلی بات کے قائل ہیں جیسا کہ چکر الہی اور لاہوری فرقوں سے متعلقہ اقتباس میں ہم دیکھ چکے ہیں اور خود و استگان طلوغ اسلام دوسری بات کے قائل ہیں۔ اس اختلاف کی موجودگی میں ایک گروہ قرآن سے جزئیات و فروعات بھی اخذ کرے گا اور دوسرا گروہ کسی آنے والے (مرکز ملت) کی راہ دیکھے گا اور یہ ایسا شدید اختلاف ہے جس کے باعث ایک طرف دونوں گروہ مرتبے دم تک متعدد نہیں ہو سکتے اور دوسری طرف؛ یہ اتنا عجیب اخلاف ہے کہ بقول پرویز "اس سے قرآن بدنام ہوتا ہے اور ایسا کرنے والے ناکام و نامراج ہھرتے ہیں۔"

تاہم قرآن کے مشتمل بر کلیات و جزئیات ہونے یا نہ ہونے کے امر کو نظر انداز کرتے ہوئے جب بارگاہ قرآن میں داخل ہو کر تشریع و تفسیر کا موقع آتا ہے تو یہاں قدم قدم پر اختلاف واقع ہوتا ہے، حالانکہ دونوں گروہ، نیک نیتی سے تمکن بالقرآن کے دعویدار ہیں۔

آئیے! ہم چند امور میں یہ دیکھیں کہ بلاغ القرآن اور طلوغ اسلام نے جب قرآن کو حکم بنا�ا تو کیا ان میں تعبیرات کا اختلاف ختم ہو گیا، یا باقی و برقرار رہا؟

## پہلی مثال

آیت البقرہ: ۳۷ میں ان اشیا کی فہرست دی گئی ہے جنہیں حرام کیا گیا ہے، ان اشیا میں لحم خنزیر بھی شامل ہے۔ جس کا مفہوم بلاغ القرآن کے ہاں سورہ کا گوشت نہیں بلکہ 'غدوہ کا گوشت' ہے۔ اصل عمارت درج ذیل ہے:

﴿إِنَّمَا حَرَمَ عَلَيْكُمُ الْمَيْتَةُ وَالدَّمُ وَلَحْمَ الْخِنْزِيرِ وَمَا أُهْلَلَ بِهِ لِغَيْرِ اللّٰهِ﴾ (البقرۃ: ۳۷)

"سوائے اسکے اور کوئی بات نہیں کہ تمہارے لئے حلال جانوروں کا (بہیمه الانعام ۵۱) کا مردہ

خون، غدوہ کا گوشت اور وہ جانور یا گوشت جو غیر اللہ کی طرف منسوب کیا جائے، حرام کیا گیا ہے۔“  
اس آیت کی تفسیر میں ”جم خزیر کی“ وضاحت بایں الفاظ کی گئی ہے:  
”جم خزیر کا معنی لکھا گیا ہے ”غدوہ کا گوشت“ حالانکہ تمام متربیین نے اس کا معنی ”سور کا گوشت“ لیا  
ہے۔ پہلے نمبر پر سور کا گوشت مراد لینا، اس لئے غلط ہے کہ آیت مجیدہ میں إنما کے حصر کے ساتھ  
بتایا گیا ہے کہ مردہ، خون، جم خزیر اور غیر اللہ کی طرف منسوب حرام ہیں۔ اس حصر کو قائم رکھتے  
ہوئے، جانوروں میں سے صرف سور ہی حرام ٹھہرتا ہے اور باقی سب جانور کتا، بلہ، بجھ، ریچھ وغیرہ  
حلال ٹھہرتے ہیں اور قرآن مجید میں نقیض پیدا ہوتی ہے کہ ایک طرف امر ۵ میں صرف بھیمة  
الانعام حلال ٹھہراتے جاتے ہیں اور دوسری طرف صرف سور کو حرام قرار دیا گیا ہے، گویا چار پابیوں  
میں سے صرف سور حرام ہے۔“

(تفسیر القرآن بالقرآن: جلد اول، ص ۱۳۶، ادارہ بلاغ القرآن، ۱۱ این سمن آباد، لاہور)

اسی آیت کا مفہوم، طبوع اسلام کے جناب پرویز ان الفاظ میں پیش کرتے ہیں:

”.....اب سن لو! کہ خدا نے حرام کس کسی چیز کو قرار دیا ہے: مردار، بہتا ہوا خون (۱۳۶/۲)“

”خزیر کا گوشت اور ہر وہ شے جسے اللہ کے سوا کسی اور کی طرف منسوب کر دیا جائے۔“

(مفہوم القرآن، ص ۲۶)

لغات القرآن میں خود پرویز نے ”خزیر“ کا معنی ”سوئی“ کیا ہے۔ ملاحظہ ہو لغات القرآن، ص ۲۶۔

تعبیر کا یہ اختلاف ملاحظہ فرمائیے، کہ ”جم خزیر“ سے مراد، ایک کے ہاں ”غدوہ کا گوشت“ ہے اور  
دوسرے کے ہاں ”سور کا گوشت“ اور دونوں خالی الذہن ہو کر سوئے قرآن آئے ہیں، مگر نتیجہ پھر وہی  
ڈھاک کے تین پات !!

میں نے خزیر کا معنی غدوہ کی تحقیق نہیں کی، ممکن ہے کہ بلاغ القرآن کے دعویٰ کے مطابق لغاتِ  
عربیہ میں کہیں سے اس کی تائید ہو جائے۔ لیکن اس سے یہ بات تو بالکل واضح ہے کہ اگر کسی لفظ کے ایک  
سے زیادہ معانی ہوں اور قرآن فرمائیں، کہ ”جم خزیر“ سے مراد، ایک کے ہاں ”غدوہ کا گوشت“ ہے اور  
کوئی کچھ معانی کرے گا اور کوئی کچھ، اور اختلافات کا سیلا ب عظیم ہو گا اور امت کا فرقوں میں بٹ جانا  
ناگزیر ہو گا، لیکن اگر اس بات کی طرف رجوع کیا جائے جس پر خود یہ قرآن نازل ہوا ہے تو پھر یہ ممکن ہے  
کہ اس خطرے کا سد باب ہو جائے، کیونکہ مہبتوں کی وجہ سے وہی مرضات اللہیہ کا نہائندہ ہے۔  
یہی وجہ ہے کہ تم سک بالستہ کی وجہ سے چودہ صدیوں میں آج تک ”جم خزیر“ کا مفہوم متفق علیہ رہا ہے۔

## دوسرا مثال

قرآن کریم میں وضو اور غسل کے ضمن میں ﴿وَإِنْ كُنْتُمْ جُنُباً فَأَطَهَرُوا﴾ کے الفاظ آئے

ہیں۔ جن کا ترجمہ بالعوم یہ کیا جاتا ہے کہ ”اگر تم جنابت کی حالت میں ہو تو (نہا کر) پاک ہو جاؤ۔“ .....  
حالت جنابت کیا ہے؟ اور جُنبًا سے کون لوگ مراد ہیں؟ بلاغ القرآن والوں کے نزدیک جنوب کے  
معنی ہیں بدخوابی۔ ملاحظہ ہو تفسیر القرآن بالقرآن، جلد سوم ص ۲۷۴  
جبکہ پرویز صاحب کے ہاں، اس کے معنی وہی ہیں جو علماء امت میں معروف و متداول ہیں۔ وہ  
کہتے ہیں:

”سورہ مائدہ میں ہے ﴿وَإِنْ كُنْتُمْ جُنْبًا﴾ (۲/۵) اس کے معنی حالتِ جنابت کے ہیں (هم آغوشی کی رعایت سے)۔“ (اغاث القرآن: ص ۲۲۲)

یہاں بھی تعبیر کا اختلاف واضح ہے اور دونوں گروہ الفاطیل قرآن پر متفق ہونے کے باوجود معنی  
قرآن پر باہم مختلف ہیں۔

### تیسری مثال

قرآن کریم کی درج ذیل آیت ملاحظہ فرمائیے:

﴿وَالَّذِينَ يُتَوَفَّوْنَ مِنْكُمْ وَيَدْرُوْنَ أَرْوَاجَاهَا وَصَيَّةً لَا رُواجِهِمْ مَتَاعًا إِلَى الْحَوْلِ غَيْرَ أَخْرَاجٍ﴾ (۲۲۰/۲)

”تم میں سے جو لوگ وفات پا جائیں اور پیچھے بیویاں چھوڑ جائیں، ان کو چاہئے کہ اپنی بیویوں  
کے حق میں وصیت کر جائیں کہ سال بھر تک گھر سے کالے بغیر ان کو خرچ دیا جائے۔“  
اس آیت کا ترجمہ بلاغ القرآن والوں کے نزدیک یہ ہے:

”اور تم میں سے جو لوگ روک لئے جائیں (یعنی لاپتہ ہو جائیں) اور وہ بیویاں چھوڑ جائیں، ان  
کی بیویوں کے لئے حکم ہے کہ انہیں ایک سال تک ضروریاتِ زندگی مہیا کی جائیں اور انہیں ان  
کے گھروں سے نہ نکالا جائے۔“

ترجمہ کے بعد، اب آیت کی تفسیر بھی ملاحظہ فرمائیے:

” واضح رہے کہ لاپتہ شوہر کی بیوی، ایک سال تک شوہر کے مال سے نان و نفقة حاصل کرے گی،  
لیکن اگر شوہر کامال کوئی نہ ہو، تو شوہر کے ورثا ایک سال کا بوجھ اٹھانی میں گے اور اگر وارث کوئی نہ  
ہو، یا وہ بوجھ اٹھانے کے قابل نہ ہوں تو اس ایک سال کا نان و نفقة حکومت کے ذمہ ہوگا، غرض یہ  
کہ لاپتہ شوہر کی بیوی کے لئے ایک سال کا انتظارفرض ہے۔“

(تفسیر القرآن بالقرآن: جلد اول، ص ۱۹۶ تا ۱۹۷)

طلوعِ اسلام والوں کے ہاں، آیت کا مفہوم یہ ہے:

”تم میں سے جو لوگ بیوہ عورتیں چھوڑ کر مر جائیں، انہیں چاہئے کہ اپنی بیویوں کے متعلق وصیت

کر جائیں کہ سال بھر انہیں گھر سے نہ نکلا جائے اور انہیں سامان زندگی دیا جائے،” (مفہوم القرآن، ص ۹۲)

اول الذکر گروہ کی تعبیر کے مطابق، آیت کا تعلق لاپتہ شوہر کی بیوی کے نام و نفقة سے ہے اور موخر الذکر طائفے کے ہاں، تعبیر آیت یہ ہے کہ شوہر اپنی وفات کے وقت یہ وصیت کر جائیں کہ ایک سال تک اس کی بیوی کو گھر سے نکالے بغیر اسے خرچ دیا جائے۔

یہ تینوں مثالیں اس امر کو واضح کر دیتی ہیں کہ احادیث رسول کو نظر انداز کر کے کوئی شخص خواہ کتنی ہی نیک نیتی کے دعووں کے ساتھ بارگاہ قرآن میں آئے، وہ اختلاف تعبیرات سے محفوظ نہ رہ سکے گا۔ ان تینوں آیات کا مفہوم احادیث رسول ﷺ کی روشنی میں بعثتِ نبوی سے لے کر تا حال علمائیٰ امت میں متفق علیہ رہا ہے۔ امر واقعہ یہ ہے کہ سنتِ نبویہ کو نظر انداز کر کے تہبا قرآن کی بنیاد پر نہ صرف یہ کہ تعبیرات کا اختلاف ختم نہیں ہوگا بلکہ چودہ صدیوں میں جن مسائل پر اتفاق پایا جاتا ہے، وہ بھی اختلاف و انتشار کا شکار ہو جائیں گے۔

بلاغ القرآن والے ہوں یا طلوعِ اسلام والے، نیازِ فتح پوری کے ہم مسلک ہوں یا عنایت اللہ مشرقی کے ہم مشرب، امت مسلمہ، امر ترس کے وابستگان ہوں یا اسلام جیرا چپوری کے متعلقین، ان سب کے ہاں قدِ مشترک، صرف اسم قرآن یا الفاظ قرآن ہیں اور عملًا جو چیز درکار ہے وہ الفاظ قرآن نہیں، بلکہ ”مفہوم قرآن“ یا ”تعبیر قرآن“ ہے؛ اور یہ اہل قرآن کے ساتھ ان کی ہرگز روہ کی الگ الگ ہے، ان تمام احزاب کو اسم قرآن پر جمع کر بھی دیا جائے۔ تو اپنی اپنی ”تعبیر قرآن“ اس تضادات کے گٹھے کو تادیر بندھانیں رکھ سکتی۔ ان سب کو اکٹھا کرنا، تناقضات کو جمع کرنے کے مترادف ہے۔

### ”مفہوم قرآن“ کے تعبیری تضادات

لیکن یہ مختلف گروہ ہیں جو تعبیر قرآن میں باہم مختلف ہیں، کیا ان میں سے کوئی فرقہ بھی قرآن کی کسی ایک اور حتمی تعبیر پر برقرار ہا ہے؟ ہرگز نہیں۔ غلام احمد پرویز کی مثال ہمارے سامنے ہے۔ ان کا پورا لڑپچر تضادات سے اٹا پڑا ہے۔ ہرگز دش زمانہ کے ساتھ ان کی تعبیرات بدلتی رہی ہیں، لیکن بڑے تسلسل اور تواتر کے ساتھ وہ نام، قرآن ہی کا لیتے رہے ہیں۔ چند ایک مثالیں ملاحظہ فرمائیے:

### مثال اول

قرآن عالمی زندگی میں جو احکام و ہدایات دیتا ہے، ان میں آیت (۲۳۲) کا یہ حصہ بھی شامل ہے

﴿وَالَّتِي تَخَافُونَ نُشُرُهُنَّ فَعَظُوْهُنَّ وَاهْجُرُوْهُنَّ فِي الْمَضَاجِعِ وَاضْرِبُوْهُنَّ فَإِنْ أَطَعْنُتُمْ فَلَا تَبْغُوا عَلَيْهِنَّ سَبِيلًا﴾ (النساء: ۳۲)

”جن عورتوں سے تمہیں سرکشی کا اندریشہ ہو، انہیں سمجھاؤ، خواب گاہوں میں ان سے الگ رہو اور مارو۔ پھر اگر وہ مطیع فرمائے ہو جائیں تو ان پر زیادتی کی راہ مہ تلاش کرو۔“

اس آیت میں بصورت نشوون عورتوں کی بابت تین احکام ہیں:

۱۔ انہیں سمجھاؤ، نصیحت کرو      فَعَظُوْهُنَّ

۲۔ خواب گاہوں میں تنہا چھوڑ دو      وَاهْجُرُوْهُنَّ فِي الْمَضَاجِعِ

۳۔ انہیں مارو پیٹو      وَاضْرِبُوْهُنَّ

سوال یہ ہے کہ ان تینوں احکام کے مخاطب کون ہیں؟ پرویز صاحب نے اس کے مختلف اوقات میں

مختلف جوابات دیئے ہیں۔ جنوری ۱۹۲۹ء میں، ان تینوں احکام کا مخاطب شوہروں کو فرار دیا گیا:

”سورۃ النساء میں ﴿وَالَّتِي تَخَافُونَ نُشُرُهُنَّ﴾ ”جن یو یوں سے تمہیں سرکشی کا اندریشہ ہو، تو ان کے متعلق کیا کرو؟ یہ نہیں کہ محض اس اندریشہ کی بنا پر (یا ان کی کسی حرکت سے غصہ میں آ کر) فوری تعلقات منقطع کرلو بلکہ ”فَعَظُوْهُنَّ“ انہیں زرمی اور محبت سے سمجھاؤ، اگر وہ اس پر بھی سرکشی سے بازنہ آئیں تو ”وَاهْجُرُوْهُنَّ فِي الْمَضَاجِعِ“ ”خواب گاہوں میں ان سے الگ رہنے لگو۔“

ذرا غور کرو، سلیم! اگر عورت نیک رشتہ اور شریف انسف ہوگی تو اس کے لئے یہ تنیہ بہت کافی ہوگی۔ لیکن اگر حالات ایسے پیدا ہو جائیں کہ وہ اس پر بھی سرکشی سے نہ رکے، تو اس کی بھی اجازت

ہے کہ ان پر سختی کی جائے۔ واضربوہن (تم انہیں مارو بھی سکتے ہو۔)“ (جنوری ۱۹۲۹ء: ص ۶۷)

قرآن کی یہ تعبیر جنوری ۱۹۲۹ء کی ہے۔ لیکن اسی سال اکتوبر میں قرآن کی یہی تعبیر محتاج ترمیم قرار پاتی ہے۔ جس کے نتیجہ میں اب شہر، بیوی کو صرف وعظ و نصیحت ہی کر سکتا ہے لہذا وہ صرف ”فَعَظُوْهُنَّ“ ہی کے حکم کا مخاطب ہے۔ رہے باقی دو احکام (یو یوں کو خواب گاہوں میں چھوڑ دینا اور انہیں مارنا پینا) تو اب ان کا اختیار شہر کو نہیں رہا، بلکہ وہ حکام عدالت کی طرف منتقل ہو گیا۔

﴿وَالَّتِي تَخَافُونَ نُشُرُهُنَّ فَعَظُوْهُنَّ وَاهْجُرُوْهُنَّ فِي الْمَضَاجِعِ وَاضْرِبُوْهُنَّ﴾

(۳۲) ”جن عورتوں سے تمہیں سرکشی کا ڈر ہو، تو اس کے لئے تو سب سے پہلے باہمی افہام و تفہیم سے صلح صفائی کی کوشش کرنی چاہئے۔ لیکن اگر معاملہ اس سے نسلجھے تو پھر بات حکام تک جائے گی، اب فیصلہ وہاں سے صادر ہو گا۔ عورت کا جرم ثابت ہو گیا تو بلکہ سزا تو یہ ہے کہ اسے ایک معینہ مدت کے لئے خاوند سے الگ کر دیا جائے اور انتہائی صورت میں ایسا بھی ہو سکتا ہے کہ اسے بدنبی سزا دی جائے۔“ (اکتوبر ۱۹۲۹ء: ص ۹۲)

۷۱۹۵ء میں اس آیت کی ایک ایسی جدید تعبیر سامنے آتی ہے، جس کے نتیجہ میں ان تینوں احکام

میں سے کسی ایک حکم کا مخاطب بھی شوہرنہیں رہتا اور تینوں امور کے کل اختیارات معاشرہ، کو حاصل ہو جاتے ہیں اور یوں قرآن کی اسلامی تہذیب، اور مغرب کی ماڈی منیت باہم گلے جاتی ہیں:

”آپ نے غور فرمایا کہ اس پہلی مرحلے میں بھی قرآن کریم نے معاشرہ کے لئے تین مرحلے رکھے ہیں: اول انہیں چاہئے کہ وہ نصیحت اور سمجھا بھاگ کر حالات کی اصلاح کی کوشش کریں۔ اگر اس کے بعد بھی حالات درست نہ ہوں تو پھر شوہر کو وہ ہدایت کریں کہ وہ اپنی بیوی کو خواب گاہ میں تہبا چھوڑ دے اور اس سے الگ الگ رہے، اگر یہ تدبیر بھی کارگر نہ ہو تو پھر عدالت اگر ضروری سمجھے تو بیوی کو جسمانی سزا بھی دے سکتی ہے۔ اگر اس کے بعد وہ راہ پر آ جائیں تو پھر ان میں مزید کسی زیادتی کی ضرورت نہیں ہے۔“ (فروری ۲۵ء: ص ۲۳)

یہ ہیں طلوع اسلام کی قرآنی تعبیرات جو وقتاً فوقتاً مگر زندگی بھر بلتی رہی ہیں۔ بہر حال پرویز صاحب تھے تو سونپنے والے شخص، فضاۓ دماغ میں خیال کا ایک نیا جھونکا آیا تو قرآنی تعبیر بھی مرغ بادنا کی طرح بدل گئی۔ اس تغیر و تبدل کی رفتار کبھی ست ہو جاتی اور کبھی تیر، اتنی تیز کہ دو ٹکلے کی جنتزی تو سال بعد بدلتی ہے، مگر دمکتر قرآن کی تعبیر قرآن سال میں دو مرتبہ بھی تبدل ہو جاتی۔

### مثال ثانی

سورہ الحکیومت کی درج ذیل آیت مع ترجمہ ملاحظہ فرمائیے:

﴿أَوْلَمْ يَكُفِّهُمْ أَنَّا أَنْزَلْنَا عَلَيْكَ الْكِتَابَ يُتْلَى عَلَيْهِمْ﴾ (۲۹/۵۱)

”اور کیا ان لوگوں کے لئے یہ کافی نہیں ہے کہ ہم نے تم پر کتاب نازل کی جو انہیں پڑھ کر سنائی جاتی ہے۔“

اس آیت کی ایک تعبیر و تشریح، جناب پرویز صاحب نے ان الفاظ میں پیش کی ہے:

”کافر کہتے ہیں کہ اس پر اس کے پور دگار کی طرف سے مجرے کیوں نہیں نازل ہوتے۔ کہہ دو کہ مجرے تو خدا کے پاس ہیں، میں تو صرف تمہیں تمہاری غلط روشن سے کھلم کھلا آگاہ کرنے والا ہوں، کیا یہ قرآن بذاتِ خود مجرہ نہیں جو تم اور مجرے مانگتے ہو: ﴿أَوْلَمْ يَكُفِّهُمْ أَنَّا أَنْزَلْنَا عَلَيْكَ الْكِتَابَ يُتْلَى عَلَيْهِمْ﴾ (۲۹/۵۱) ”کیا ان لوگوں کے لئے کافی نہیں کہ تم پر کتاب نازل کی گئی ہے جوان کو پڑھ کر سنائی جاتی ہے۔“ (اگست ۲۶ء: ص ۷۰)

اس تعبیر کے مطابق قرآن کے کافی ہونے کو بطورِ مجرہ اور سنائی کے بیان کیا گیا ہے۔ لیکن اگلے ہی سال پرویز صاحب ایک نئی تعبیر پیش کرتے ہیں جس کے مطابق قرآن کی کلفایت بطورِ مجرہ اور سنائی ہونے کی بجائے بطورِ ضابطہ حیات اور سرچشمہ قانون ہونا قرار پاتی ہے اور یہ نئی تعبیر حدیث و سنت سے جان چھڑانے کے لئے گھڑی کی۔ سیاق و سبق کے اعتبار سے یہ نئی تعبیر قطعی بے جوڑ ہے جبکہ پہلی تعبیر

سباق و سبق کے بالکل مطابق ہے:

”دنیا میں اسلامی حکومت وہی صاحبِ عزیمت قائم کر سکے گا جس میں یہ کہنے کی جرأت ہو کہ ”ہمارے لئے خدا کی کتاب کافی ہے“ یہی وہ جواب تھا جو خدا کی طرف سے اسلامی نظام کے مخالفین کو دیا گیا جب اس نے کہا تھا ﴿أَوَلَمْ يَكُنْهُمْ أَنَا أَنْزَلْنَا عَلَيْكُمُ الْكِتَابَ يُتْلَى عَلَيْهِمْ﴾ ”کیا یہ بات ان کے لئے کافی نہیں کہ ہم نے (اے رسول) تجھ پر کتاب نازل کی جسے ان پر پیش کیا جا رہا ہے۔“ (جون ۲۷: ص ۲۱)

ایک اور مقام پر اسی تعبیر کو مزید وضاحت کے ساتھ پیش کیا جا رہا ہے:

”اپریل ۱۹۷۳ء کا ذکر ہے کہ صوبہ سرحد کی مسلم شوؤٹس فیڈریشن نے قائدِ عظم سے ایک پیغام کے لئے درخواست کی۔ آپ نے جواب میں فرمایا: ”تم نے مجھ سے کہا ہے کہ میں تمہیں پیغام دوں، میں تمہیں کیا پیغام دوں جبکہ ہمارے پاس پہلے ہی ایک عظیم پیغام موجود ہے، جو ہماری رہنمائی اور بصیرت افروزی کے لئے کافی ہے، وہ پیغام ہے خدا کی عظیم کتاب قرآن کریم (تقریر، جلد اول، ص ۵۱۶) ..... یہ پیغام خود خدا نے حضور نبی اکرم ﷺ کی لسان مبارک سے دیا تھا جب کہا تھا کہ ﴿أَوَلَمْ يَكُنْهُمْ أَنَا أَنْزَلْنَا عَلَيْكُمُ الْكِتَابَ يُتْلَى عَلَيْهِمْ﴾ (۲۹/۵۱) ”کیا یہ چیزان کے لئے کافی نہیں کہ ہم نے تیری طرف اس کتاب کو نازل کیا ہے جسے ان کے سامنے پیش کیا جا رہا ہے۔“ (اپریل ۷۷: ص ۱۶)

۷۷ء تک آیت کی تعبیر یہ تھی کہ وہ کفار کے مطالبہ مجرمہ کے جواب میں انہیں یہ اعلان کر رہی تھی کہ ”کیا یہ کتاب جو تم پر پڑھ کر سنائی جا رہی ہے، بطورِ مجرمہ تمہارے لئے کافی نہیں ہے۔“ لیکن پھر اس کے بعد تعبیر آیت یہ ٹھہری کہ حدیث و سنت اور اسوہ رسول کی کوئی ضرورت نہیں ہے، ہدایت و رہنمائی کے لئے یہی کتاب کافی ہے۔

یہ نتیجی بدلتی تعبیریں، اس قرآن سے پیش کی جاتی ہیں جسے بڑی بلند آنکھی کے ساتھ، رافع اختلاف اور مزیل انتشار قرار دیا جاتا ہے؛ جبکہ حقیقت یہ ہے کہ تفسیر قرآن کے معاملہ میں ذہن پر ویز مداری کی ایسی پتاری ہے، جس سے جب جیسی اور جو چاہی تعبیر نکال کر پیش کر دی۔

### مثال ثالث

قرآن کریم نے حضرت نوح علیہ السلام کے متعلق سورۃ العنكبوت کی آیت ۱۷ میں بیان کیا ہے کہ

﴿وَلَقَدْ أَرْسَلْنَا نُوحًا إِلَى قَوْمِهِ فَلَمَّا فَيْهُمُ الْفَسَنَةُ إِلَّا خَمْسِينَ عَامًا﴾

”ہم نے نوحؐ کو اس کی قوم کی طرف بھیجا اور وہ ان کے درمیان چیاس کم ایک ہزار سال رہا۔“

اس آیت کے متعلق پر ویز صاحب عمر نوحؐ کے متعلق لکھتے ہیں:

”دورِ حاضر کے انسان کے لئے جو سوسائسال کے عمر کے آدمیوں کو دورِ دور سے دیکھنے کے لئے آتا ہے اور نہایت حریت و استجواب سے ان سے اس درازی عمر کے راز دریافت کرتا ہے، اتنی لمبی عمر بکشل باور کے جانے کے قابل ہے (اس وجہ سے بعض حضرات علاماً سال سے مراد ”مہینے“ لینے پر بجور ہو رہے ہیں)۔ لیکن حضرت نوحؐ، آدمؐ سے دوسری پشت میں آئے ہیں اور ان کے تمام اسلام کی عمریں، آٹھ آٹھ، نو نو سوسائسال کی لکھی ہیں۔

لہذا ایک ایسے بعید ترین زمانے میں جب ہنوز انسان کے اعصاب دورِ حاضر کی برقراری میں تمدن اور رعد آمیز فضاء کے مہلک اثرات کا شکار نہیں ہوئے تھے اور اسے ارضی و سماوی آفات کے مقابلے کے لئے قوی ہیکل جسم اور فولادی عضلات عطا کئے گئے تھے، اتنی لمبی عمریں کچھ باعث تجربہ نہیں ہو سکتیں۔“ (معارف القرآن: جلد دوم، ص ۳۷۶)

”پین کے مشہور مذہب (Taoism)“ جس کا تفصیلی تعارف، دیگر مذاہب عالم کے سلسلہ میں جلد سوم، یا ب ظہر افساد میں کیا جائے گا۔“ کا ایک بہت بڑا مبلغ اور رشی (Kwang) (جس کی پیدائش چوتھی صدی قم کی ہے) اپنی چوتھی کتاب میں سمجھاتا ہے کہ عمر بڑھانے کا طریقہ کیا ہے۔ اس کے بعد وہ لکھتا ہے کہ ”میں بارہ سوسال سے اسی طریق کے مطابق زندگی بزرگر رہا ہوں اور اس پر بھی میرا جسم رو ب انتظام نہیں۔“ (Sacred Books of the East, (Taoism) Translated by James Legge. (p.225)

(معارف القرآن، جلد دوم، حاشیہ ص ۳۷۷)

لیکن جب معارف القرآن جلد دوم کو جوئے نور میں تبدیل کیا گیا تو اس آیت کی تعبیر بھی بدلتی، لغت کے اس قارون کی طول طویل لغوی موشاگافیوں اور دور خیز خن سازیوں کے نتیجے میں ”عمر نوح“ بڑی مختصر ہو گئی..... کیسے؟ ملاحظہ فرمائیے:

”عربی لغت میں سنّۃ کا اطلاق فصل، پر بھی ہوتا ہے جو سال میں چار ہوتی ہیں یعنی چار فصلوں کا ایک سال ہوتا ہے۔ اس اعتبار سے الْفَ سَنَۃٌ کے معنی ہوں گے کہ، اڑھائی سوسال اور عام پورے سال کو کہتے ہیں۔ اس لئے اگر خَمْسِیَّنَ عَامًا کو اس میں سے منہا کر دیا جائے تو باقی دوسو سال رہ جاتے ہیں اور اتنی عمر کچھ ایسی مستجد نہیں۔“ (جوئے نور، ص ۳۲)

غور فرمائیے، پرویز صاحب کی آج کی اور کل کی تعبیر میں کتنا فرق ہے۔ کل ان کے لئے ساڑھے نو سوسال کی عمر باعث تجربہ نہ تھی، بلکہ وہ بارہ بارہ سوسال کی عمر کے لوگوں کے حوالے تلاش کر کے لوگوں کے حیرت و استجواب کا ازالہ کیا کرتے تھے، لیکن آج دماغ کا رنگ بدلا، تو ساتھ ہی تعبیر قرآن بدلتی۔ یہ ہے وہ طریقہ جس کے ذریعہ پرویز صاحب کو ہر بات کا جواب قرآن سے مل جایا کرتا تھا، کچھ بات ہے کہ ”جب کوئی قرآن کو سخن کرنے پر آتا ہے تو اسے اس سے اپنی کون سی مصلحت کی سند نہیں مل سکتی.....؟“ (اکتوبر ۹۷ء: ص ۱۳)

قرآن کریم میں قوم نوح کا انجام بایں الفاظ بیان کیا گیا ہے

﴿فَكَذَّبُوهُ فَانجَيْنَاهُ وَالَّذِينَ مَعَهُ فِي الْفُلُكِ وَأَغْرَقْنَا الَّذِينَ كَذَّبُوا بِإِيمَنْهُمْ كَانُوا قَوْمًا عَمِيْنَ﴾ (الاعراف: ۲۳)

”پس انہوں نے اسے جھٹلا دیا تو ہم نے اسے اور جو کشی میں اس کے ساتھ تھے، ان سب کو بچا لیا اور جنہوں نے ہماری آیات کو جھٹلایا، انہیں ہم نے غرق کر دیا۔ یہ تھے ہی اندھی قوم۔“

اب سوال پیدا ہوتا کہ قوم نوح کا انجام ان کے تکذیب حق اور غلط اخلاقی اعمال کا نتیجہ تھا؟ یا محض طبعی حادث کا؟ ..... ۱۹۲۵ء کو ان کا موقف یہ تھا:

”قوم نوح کی غرقابی کے واقعہ پر سرسی مورخانہ نگاہ صرف اتنا تسلیکی کہ پانی کا بلا انگیز طوفان آیا اور (سوائے ان لوگوں کے جو کشی میں سوار تھے) سب غرق ہو گئے۔ ان کی بستیاں نذر سیلاپ ہو گئیں۔ سارے علاقوں میں کوئی تنفس باقی نہ رہا۔ جہاں اس شدت کا سیلاپ آتا ہے ایسا ہی ہوتا ہے..... لیکن قرآن کریم زاویہ فکرو نظر کو کسی اور طرف بدلتا ہے۔ وہ یہ کہتا ہے کہ قوم نوح نے دعوت حق و صداقت کی تکذیب کی اور ان کے جرام کی پاداش میں ان کا استہلاک ہوا۔“ (معارف القرآن: جلد دوم، ص ۳۲۰)

یہ تعبیر قرآن، قبل از قیام پاکستان تھی، قیام پاکستان کے بعد نئے تقاضوں کے لئے ظاہر تھا کہ نئی تعبیر درکار تھی۔ چنانچہ آزاد فضاؤں میں قوم نوح کا انجام بھی اخلاقی عنصر سے آزاد ہو گیا:

”یہاں سوال یہ پیدا ہوتا ہے کہ کیا یہ حادث ان کی بداعملیوں کا نتیجہ تھے یا انہیں ان کی تباہی کا موجب بنا دیا گیا تھا؟ اس کے لئے سب سے پہلے یہ دیکھئے کہ آج بھی زلزلے آتے ہیں، آتش فشاں پھاڑ پھٹتے ہیں، سیلاپ بڑے بڑے ملکوں کو تباہ کر دیتے ہیں، آندھیوں کے طوفان چلتی ہوئی ریل گاڑیوں کو اٹھا کر دریاؤں میں پھینک دیتے ہیں۔ لیکن اس کے ساتھ ہی یہ بھی واقعہ ہے کہ یہ حادث کسی قوم کی بدعملیوں کا نتیجہ نہیں ہوتے۔“ (جوئے نور، ص ۲۹)

”یہ حادث، نہ تو کسی قوم کے غلط اخلاقی اعمال کا نتیجہ ہوتے ہیں اور نہ ہی ان سے صرف بداعمال لوگ تباہ ہوتے ہیں۔“ (جوئے نور، ص ۲۹)

اس نئی تعبیر کا ایک ایک لفظ قرآن کی بیان کردہ حقیقت سے مکمل تھا۔ مولہ بالا آیت، اس امر کو واضح کر دیتی ہے کہ قوم نوح کی غرقابی تکذیب حق کا نتیجہ تھی۔ ﴿أَغْرَقْنَا الَّذِينَ كَذَّبُوا بِإِيمَنْهُمْ﴾ کے الفاظ واضح کرتے ہیں کہ عذاب خداوندی کا نشانہ وہی لوگ بنے تھے جنہوں نے حق کی نشانیوں کو جھٹلا دیا تھا۔ اب رہے وہ لوگ جو قبول حق کر چکے تھے، تو انہیں اللہ تعالیٰ نے بچالیا: ﴿فَانجَيْنَاهُ وَالَّذِينَ مَعَهُ فِي الْفُلُكِ﴾۔ یہاں چوہدری غلام احمد پرویز کو اللہ تعالیٰ سے اختلاف ہو گیا ہے اور بے چارہ قاری حیران

و پریشان کھڑا سوچ رہا ہے کہ وہ کس کی بات مانے؟ مُنْزَلٌ قرآن کی؟ یا مفکر قرآن کی؟

### مثال خامس

قرآن کریم میں حضرت داؤد اور حضرت سلیمان کے تن کارِ جلیلہ میں یہ آیت بھی وارد ہوئی ہے:

﴿وَوَرِثَ سُلَيْمَانُ دَاوَدَ وَقَالَ يَا يٰهَا النَّاسُ عُلِّمْنَا مَنْطِقَ الطَّيْرِ﴾ (آلہ: ۱۶)

”حضرت سلیمان (علیہ السلام) حضرت داؤد (علیہ السلام) کے وارث بنے اور کہا:

”اے لوگو! ہمیں پرندوں کی بولی سکھائی گئی ہے۔“

یہ ترجمہ بھی پرویز صاحب ہی کا دیا گیا ہے، جو معارف القرآن جلد سوم ص ۲۰۵ پر درج ہے۔ اس میں ﴿عُلِّمْنَا مَنْطِقَ الطَّيْرِ﴾ کی تعبیر یہ کی گئی ہے کہ ”ہمیں پرندوں کی بولی سکھائی گئی ہے۔“

انہی الفاظ کا ترجمہ، برق طور ص ۲۵۳ پر بایں الفاظ کیا گیا ہے..... ”لوگو! ہمیں مَنْطِقَ الطَّيْرِ سکھایا گیا ہے۔“ آگے چل کر مَنْطِقَ الطَّيْرِ کی تشریح کرتے ہوئے کہا گیا ہے کہ

”مَنْطِقَ الطَّيْرِ کے معنی پرندوں کی بولی‘ نہیں، جیسا کہ ہم پہلے لکھ چکے ہیں (یعنی برق طور ہی میں ..... قائمی) طیر سے مراد گھوڑوں کا لشکر ہے (جو حضرت داؤد اور سلیمان کے زمانہ میں بیشتر قبیلہ طیر کے افراد پر مشتمل تھا) اور مَنْطِقَ کے معنی اس قبیلہ کے قواعد و ضوابط ہیں۔ لہذا اس سے مطلب ہے: ”گھوڑوں کے رسالہ کے متعلق علم“ یا اس زمانہ میں بہت بڑی چیز تھی۔“

(برق طور: ص ۲۵۳ تا ۲۵۲)

معارف القرآن کی مholmہ بالا عبارت میں مَنْطِقَ الطَّيْرِ کا معنی پرندوں کی بولی ہے اور برق میں ٹھیک اسی معنی کی نفی کی گئی ہے اور جو جدید معنی پیش کیا گیا ہے، اس کا لغوی طور پر قرآن سے دور کا بھی واسطہ نہیں ہے۔ اس سے اندازہ لگا جیسے کہ طلوع اسلام کی تکالیف میں مختلف اور متشاد معانی کے سکے وقتاً فو قتاً کس طرح ڈھالے گئے..... !!

### مثال سادس

سورۃ الاعراف کے آخری رکوع میں آداب تبلیغ، کے ضمن میں یہ الفاظ آئے ہیں:

﴿خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ﴾ (الاعراف: ۱۹۹)

(اے نبی! ) درگزر کرتا رہ، معروف کی تلقین کئے جا اور جاہلوں سے نہ اجھ۔“

خُذِ الْعَفْوَ کا مفہوم کیا ہے؟ ملاحظہ فرمائیے:

”بہر حال، تم ان کی ان باتوں کی وجہ سے اپنے پروگرام میں رکونہیں) تم ان سے درگزر کرتے

ہوئے آگے بڑھتے جاؤ۔“ (مفہوم القرآن: ص ۳۹۰)

اس کے بعد تفسیر مطالب الفرقان میں خُذ العَفْوَ پر بحث کرتے ہوئے اس کی تعبیر کو یکسر بدلت دیا اور اس بات کا قطعاً خیال نہ کیا کہ یہ کی دور کی وجہ ہے، جس میں اسلامی حکومت کی داغ بیل پڑی ہی نہ تھی اور اہل ایمان جو پہلے ہی زیادہ تر مفلس اور خستہ حال لوگوں پر مشتمل تھے، معاشی طور پر کفار کے ہاتھوں ظلم و ستم کا نشانہ بن رہے تھے، ایسے حالات میں یعنی تعبیر قطعاً موزوں نہیں پڑھتی۔ لیکن ‘مفکر قرآن’ کو اس سے کیا، انہیں تو اپنے پندرہ علم کا مظاہرہ کرنا ہے، تاکہ یہ نت نئی تعبیرات، اندھے معتقدین کے قلوب و اذہان پر ان کی تبحر علمی کی دھاک مٹھا دیں۔ لکھتے ہیں:

”العفو کا لفظ آیت (۲/۲۱۹) میں آیا ہے جہاں بالبدابہت ’زادہ ضرورت‘ معنی ہی موزوں ہیں۔ چنانچہ میں نے مفہوم القرآن میں یہی معانی لکھے اور مطالب الفرقان جلد سوم ص ۳۲۶ پر بھی، اس کے مطابق وضاحت کی۔ اس کے بعد یہ لفظ زیرِ نظر آیت (۱۹۹/۱۷) میں آیا تو مجھے اپنی بصیرت کی رو سے، اس کا دوسرا مفہوم یعنی ’درگز رکنا‘، موزوں دکھائی دیا۔ چنانچہ میں نے یہی ترجمہ مفہوم القرآن میں دے دیا (اس کا عام طور پر یہی ترجمہ کیا جاتا ہے)۔ اس کے بعد ایک بحث کے دوران میں نے محسوس کیا کہ یہ مفہوم مزید تحقیق کا متناسبی ہے۔ بالخصوص لفظ خُذ کے پیش نظر جس کے معنی ’وصول کرنے یا لینے کے ہیں، اس سلسلہ میں سورہ توبہ کی آیت (۹/۱۰۳) ﴿خُذ مِنْ أَمْوَالِهِمْ صَدَقَةً﴾ اس کی مودید تھی۔ اس غور و فکر کے بعد میں اس نتیجہ پر پہنچا کہ آیت (۱۹۹/۱۷) میں بھی العفو کا وہی مفہوم زیادہ موزوں ہے، جو آیت (۲/۲۱۹) میں دیا گیا ہے یعنی ’زادہ ضرورت مال‘۔ اس آیت میں اسلامی نظام (یا اس کے سربراہ حضور نبی اکرم ﷺ) سے کہا گیا ہے کہ جماعت مؤمنین کا زائد ضرورت مال اپنی تحولیں میں لے لیا کروتا کہ اس طرح اجتماعی طور پر قرآن کا معاشی نظام قائم رہے۔ مفہوم القرآن (آیت ۱۹۹/۱۷) کے مفہوم میں ترمیم، اس کے نئے ایڈیشن میں کوئی جائے گی۔ البتہ اس دوران میں، توبیب القرآن میں ’عنوان‘ کے عنوان کے تابع یہ مفہوم دے دیا گیا ہے۔“ (تفسیر مطالب الفرقان: ج ۲، ص ۵۵)

عفو کا معنی ’زادہ ضرورت مال‘ صرف وہاں لینے کی گنجائش ہوتی ہے، جہاں اس کا مالی خرچ یا مال سے متعلق ہونے کا کوئی قرینہ موجود ہو، جیسا کہ آیت (۲/۲۱۹) میں لفظ ’ینفقون‘ میں یہ قرینہ موجود ہے۔ لیکن آیت زیرِ بحث میں ایسا کوئی قرینہ موجود نہیں ہے لیکن مفکر قرآن کو ان امور سے کیا سروکار؟

دریا کو اپنی موج کی طغیانیوں سے کام  
کشتنی کسی کی پار ہو یا درمیان رہے!

### مثال سابع

قرآن کی درجہ ذیل آیت میں ترجمہ از پرویز صاحب ملاحظہ فرمائیے:

﴿فَصَلِّ لِرَبِّكَ وَأَنْحِرْ﴾ (۱۰۰/۲)

”لَهُذَا أَنْتَ بِرَبِّكَ رَبِّكَ وَأَنْتَ قَرْبَانِي كَرُو،“ (معارف القرآن: ۳۶۹/۳)

لیکن جب پرویز صاحب کا ذہن قربانی سے متعلق معکوس ہو گیا تو ب وَأَنْحِرْ کا مفہوم بھی کچھ اور ہی ہو گیا:

”اب تیرے لئے ضروری ہے کہ تو اس کی تعلیم کو زیادہ سے زیادہ پھیلانے، اس کے لئے تو اپنے پروگرام کی تیکیل میں ہم سنت مصروف رہ۔ خدا کے نظامِ ربویت کے قیام کے لئے اپنے فرائضِ منصوب کو پوری طرح ادا کر، ان پر علم و عقل اور تجربہ سے پوری طرح حاوی ہو، اور اس کے ساتھ ہی اپنی جماعت کے لوگوں کے لئے پیٹنے کا بھی انتظام کر۔“ (مفهوم القرآن، ص ۱۲۸۸)

یاد رہے کہ خط کشیدہ الفاظ وَأَنْحِرْ کے مفہوم کے استعمال کئے گئے ہیں۔ اسی صفحہ پر نیچے حاشیہ میں یہ عبارت بھی موجود ہے: ”نَهَرٌ اونٹ ذَبَحٌ کرنے کو کہتے ہیں۔“

اب اس ”مفکر قرآن“ کو کون سمجھائے کہ یہ لفظ نہر نہیں بلکہ نَحْر ہے۔ کیا ستم ظریفی ہے کہ وقت کی آندھیوں نے ”مفکر قرآن“ کا بوجھ کس جاہل کے سر پر لا پھینکا ہے۔ ﴿قَرِيْبًا إِنَّ اللّٰهُ تَعَالٰى نَّعَمَّلُ الَّذِيْنَ حُمَّلُوا التَّوْرَاهُ ثُمَّ لَمْ يَحْمِلُوهَا كَمَّثَلَ الْحِمَارِ يَحْمِلُ أَسْفَارًا﴾ (الجمع: ۵)

### مثال ثامن

آیتِ قصاص بھی، ان آیات میں سے ایک ہے جن کی ”تعییر“ پرویز صاحب کے انقلابِ ذہن کے ساتھ ہی منتقل ہو گئی۔ اس آیت کی ایک تعییر وہ ہے جو معارف القرآن جلد اول، ص ۱۲۰ پر موجود ہے۔ جس کے نتیجے کے طور پر قصاص کا معنی ”قتل کا بدله قتل“، یعنی قتلِ عدم میں دیت اور عفو کا اختیار بھی اولیاء مقتول کے ہاں برقرار رہتا ہے۔ پرویز صاحب نے زیرِ عنوان ”شریعت میں خدا کی طرف سے آسانیاں“ لکھا ہے:

”پھر شریعت میں ایسی آسانیاں مل جانا جن سے قوانینِ ممکنِ عمل ہو جائیں، رحمتِ خداوندی ہے مثلاً قانونِ قصاص کی رو سے قتل کا بدله قتل ہے، لیکن ساتھ ہی فرمایا کہ ﴿فَمَنْ عَفَى لَهُ فِيْ مِنْ آخِيْهِ شَيْءٍ فَاقْتَبَاعٌ بِالْمَعْرُوفِ وَآدَاءُ إِلَيْهِ بِإِحْسَانٍ، ذَلِكَ تَحْفِيفٌ مِّنْ رَبِّكُمْ وَرَحْمَةٌ﴾“ (اگر (قاتل) کو اس کے بھائی (مدعی) کی طرف سے معافی مل جائے تو (اس کے لئے) معمول طریقہ پر خون بہا کا مطالبہ ہے اور (قاتل کے لئے) خوبی کے ساتھ اس کا ادا کرنا۔ یہ (قانونِ دیت و عفو) تمہارے پروڈگار کی طرف سے خیتوں کا کم کر دینا اور ترجم (خروانہ) ہے.....“ (معارف القرآن، جلد اول، ص ۱۲۰)

لیکن جب تہذیبِ مغرب کی فکری یمارانے ذہن پرویز کو مسخر کیا اور وہ مغرب کے تمدنی قوانین سے مرعوب ہوئے تو (۱) قصاص کے معنی بھی بدل گئے اور (۲) قتلِ عدم میں دیت اور عفو کا اختیار بھی، اولیاء

مقتول سے سلب ہو گیا، کیونکہ مغربی حکومتوں میں سے کسی میں بھی قتل عمد میں دیت و عفو کی رعایت نہیں ہے۔ پھر یہ کیسے ممکن تھا کہ قرآنی قانون میں وہ ”قسم“ باقی رہ جاتا، جو دانشور ان مغرب کی نگاہ میں اسلام کے ماتھے پر بد نہاد غیر ہے۔ ”قرآنی حیثیت“، ”مفکر قرآن“ پر غالب آئی تو انہوں نے پنی جدید تعبیر کی رو سے قرآنی قوانین سے اس ”عیب“ کو دور کر دالا جو خود خدا کے اپنے الفاظ سے پیدا ہو گیا تھا (معاذ اللہ) ملاحظہ فرمائیے تعبیر جدید کو.....

”قصاص: اس کے معنی ”جسم کی سزا“ دینا نہیں، اس کے معنی ہیں ”جسم کا اس طرح پیچھا کرنا“ کہ وہ بلا گرفت نہ رہ جائے، یعنی قرآنی نظام میں کسی جسم کو Untraced رہنا چاہئے، وہ اس قسم کے حکم نظام تعمیش میں حیات اجتماعیہ کا راستا تھا ہے۔“ (اگست ۲۵ء، ص ۱۲)

﴿وَلَكُمْ فِي الْقِصَاصِ حَيَاةٌ يُأْوِلُى الْأَلْبَابِ﴾ (البقرة: ۱۷۹)

اس کے بعد آیتِ قصاص (البقرة: ۸۷) کی تشریح کو الفاظِ آیت تک محدود رکھنے کی بجائے، آیتِ قتل خطا کے ساتھ خلطِ بحث کیا جاتا ہے اور نتیجہ یہ کشید کیا جاتا ہے کہ قتل عمد میں عفو و دیت ہے ہی نہیں، اس میں اگر ایسا ذکر ہوا ہے تو وہ قتل خطا کے ساتھ متعلق ہے:

”جرم قتل: قرآن نے قتل عمد (بالارادہ) اور قتل خطا (سہوا) میں فرق کیا ہے۔ قتل خطا کی سزا (یا یوں کہنے کہ کفارہ یا جرمانہ) ایک مؤمن غلام کا آزاد کرنا اور مقتول کے والشوں کو خون بہا ادا کرنا ہے۔ وہ اس خون بہا کو معاف کر سکتے ہیں۔ (۹۳، ۹۲، ۹۲) واضح رہے کہ غلام آزاد کرنا، اس زمانے کی بات ہے جب عربوں کے ہاں غلام چلے آرہے تھے، اسلام نے غلامی کا دروازہ بند کر دیا ہے۔ لہذا یہ نظام معاشرہ تجویز کرے گا کہ اس کی جگہ کیا کفارہ ادا کیا جائے گا۔

قتل عمد کے لئے دیت (خون بہا) نہیں، اس کی سزا بڑی سخت ہے۔ اس کے متعلق کہا گیا ہے کہ اس کی سزا جہنم ہے اور اللہ کا غضب اور اس کی لعنت اور بہت بڑی سزا (۷۹۳)۔ میں اس وقت ان مختلف سزاوں کی تفصیل میں نہیں جانا چاہتا، لیکن یہ واضح رہے کہ قتل عمد کی بھی مختلف نوعیتیں ہیں۔ ایک قتل سوچی سمجھی سکیم کے تحت ہوتا ہے اور ایک وقتی جوش میں آ کر وقتی طور پر (ونیرہ وغیرہ) اس اعتبار سے جرم کی سزا میں بھی فرق ہو سکتا ہے۔ قرآن کے مختلف مقامات سے معلوم ہوتا ہے کہ وہ عدل کے تقاضے کی رو سے جرم قتل عمد کے لئے موت کی سزا بھی تجویز کرتا ہے۔ (مثلاً ۷۸، ۷۸، ۷۷، ۷۶، ۷۵)

(ماہنامہ طلوع اسلام: اگست ۲۵ء، ص ۱۲)

سیدھی سی بات ہے کہ قرآن نے قتل عمد میں قصاص (قتل کا بدل قتل) کے علاوہ، دیت اور عفو کی رعایات بھی رکھی ہیں اور قتل خطا میں قصاص ہے ہی نہیں۔ اس میں کیا بھروسہ ہے؟

تری ہر آدا میں بل ہے، تری ہر نگاہ میں اُبھجھن  
مری آرزو میں لیکن ، کوئی بیچ ہے نہ خم ہے!

لیکن پرویز صاحب نے قتل خطا اور قتل عمد کی آیات میں خلط بحث سے جو نتیجہ برآمد کیا ہے، اس میں قتل عمد میں صرف قصاص کی سزا باقی رہ جاتی ہے، تخفیفات ختم ہو جاتی ہیں اور قصاص کا مفہوم بھی قتل کا بدلت قتل، نہیں رہتا بلکہ صرف ' مجرم کا پیچھا کرنا' رہ جاتا ہے۔ اگر مجرم کراچی پہنچ کر سمندر پار کر جائے اور اس کی گرفتاری کیلئے اگر آپ نے کراچی تک اس کا پیچھا کر ڈالا تو قصاص کا تقاضا پورا ہو گیا۔ اللہ اللہ خیر صلا! امت مسلمہ پر ' مفلک قرآن' کا کس قدر احسان ہے کہ اللہ تعالیٰ نے قتل عمد میں دیت اور غنو کے جو اغلال و اصر مسلمانوں پر ڈال رکھتے تھے، انہوں نے اُتار پھینکے ہیں اور قرآنی قانون کو دور حاضر کے تقاضوں سے ہم آہنگ کر دیا۔

### مثال تاسع

قرآن میں قانون غیمت سے متعلقہ آیت، پرویز صاحب کے ترجمہ ہی کے ساتھ ملاحظہ فرمائیے:

﴿وَاعْلَمُوا أَنَّمَا عَنِيتُمْ مِنْ شَيْءٍ فَإِنَّ اللّٰهَ هُمْسَةٌ وَالرَّسُولُ وَالذِّي الْقُرْآنِ وَالْمَسَاكِينُ وَأَبْنِي السَّبِيلِ إِنْ كُنْتُمْ أَمْتُنْ بِاللّٰهِ وَمَا أَنْزَلْنَا عَلٰی عَبْدِنَا يَوْمَ الْفُرْقَانِ يَوْمَ التَّقْيٰ الْجَمْعَانِ، وَاللّٰهُ عَلٰی كُلِّ شَيْءٍ قَدِيرٌ﴾ (الاغفال: ۲۶)

"اور جان رکھو کہ جو تمہیں مال غیمت میں ملے، اس کا پانچواں حصہ اللہ کے لئے، رسول کے لئے، (رسول کے) قرابت داروں کے لئے، تیبیوں کے لئے، مسکینوں کے لئے اور مسافروں کے لئے نالنا چاہئے (اور بقیہ چار حصے مجاہدین میں تقسیم کر دیے جاسکتے ہیں)، اگر تم اللہ اور اس (غیبی امداد) پر یقین رکھتے ہو، جو ہم نے فیصلہ کر دیئے والے دن، اپنے بندے پر نازل کی تھی، جبکہ دو لشکر ایک دوسرے کے مقابل ہوئے تھے (تو چاہئے کہ اس تقسیم پر کار بندرا ہو، اور یاد رکھو) اللہ کی قدرت سے کوئی بات باہر نہیں۔" (معارف القرآن، جلد چہارم، ص: ۲۲۳)

"غیمت اور فہرست، دو اصطلاحات ہیں: مال غیمت وہ جو مخالفین سے جنگ کے بعد حاصل ہو، اور مال فہرست، وہ جسے مخالفین جنگ کے بغیر چھوڑ جائیں۔ مال غیمت کا پانچواں حصہ، بیت المال میں جمع ہو گا اور باقی چار حصے سپاہیوں کو تقسیم ہوں گے، مال فہرست کا پورا بیت المال میں جمع ہو گا۔" (معارف القرآن: جلد چہارم، حاشیہ ص: ۲۲۲)

مال غیمت کے متعلق یہی وہ اصولی تعلیم ہے جو دور نزول قرآن سے لے کر آج تک علماء امت، فقہاء ملت، مفسرین و محدثین، اصحاب سیر اور مؤرخین تسلیم کرتے چلے آئے ہیں۔ گویا پرویز صاحب کی زبان میں یہ 'عجی اسلام' ہے جو ہزار برس سے چلا آ رہا ہے۔ اب یہ کیسے ممکن تھا کہ پرویز صاحب 'خاص

عربی نزد اُو کہ اس 'عجمی اسلام' پر برقرار رہتے۔ چنانچہ انہوں نے بعد میں جس 'عربی قانون غیمت' کو قرآن کی اسی آیت میں سے نچوڑا، اس کے مطابق اب 'خُس' میں مسافروں، مسکینوں، تیموں اور ذوی القربی کا حصہ ختم ہو گیا اور خُس صرف 'خدا اور رسول' کیلئے مخصوص ہو گیا۔ اور یہ تو آپ جانتے ہی ہیں کہ اللہ اور رسول کے الفاظ اگر قرآن میں اکٹھے آ جائیں تو اس سے پرویزیوں کے نزدیک مراد 'مرکزِ ملت' ہوتا ہے۔ توجہ فرمائیے؛ اگر مجرد اللہ کا لفظ بولا جائے تو اس سے خالق کائنات ہی کی ذات مراد ہو گی اور اگر صرف 'رسول' کا لفظ بولا جائے تو اس سے مراد وہ مامور من اللہ شخصیت ہو گی جو اہل ایمان کے لئے اُسوہ حسنہ ہے۔ لیکن جب 'اللہ اور رسول' کے الفاظ (معطوف اور معطوف علیہ کی صورت میں) اکٹھے بولے جائیں تو اب 'اللہ' ہی اپنی الٰہیت سے اور 'رسول' اپنے منصب رسالت سے معزول ہو گیا۔ پھر جب اس طرح اللہ کی الٰہیت اور نبی کی حیثیت نبوت (معاذ اللہ) ختم ہو گئی تو اس عدم سے 'مرکزِ ملت' وجود میں آ گیا۔ گویا یہ الٰہیت اور نبوت کے مسائل نہ ہوئے بلکہ سائنس کی لیبارٹری کے مسائل ہوئے کہ آ کسیجن اوہ رہائی رو جن کو جب ایک خاص ترکیب سے جمع کیا جاتا ہے تو جہاں آ کسیجن کی تحریقی خاصیت ختم ہو جاتی ہے، وہاں ہائیڈروجن سے اس کی احتراق پذیری کی صفت منفك ہو جاتی ہے اور پانی، نام کی اسی طرح ایک نئی چیز معرض وجود میں آ جاتی ہے؛ جس طرح ادارہ طلوع اسلام کی قرآنی لیبارٹری میں 'اللہ اور رسول' کے مجموعے سے 'مرکزِ ملت' معرض وجود میں آ جاتا ہے۔

بیداں کے تصور میں تراشا تھا جو پھر  
اس میں سے بھی ابلیس کا پیکر نکل آیا  
بہر حال یہ تو ایک جملہ مفترضہ تھا جو یونہی نوک قلم پر آ گیا۔

پرویز صاحب کی تعبیر جدید کا دوسرا جزو یہ ہے کہ مال غیمت میں سے ایک خُس کو 'مرکزِ ملت' کے لئے الگ کر لینے کے بعد بقیہ چار اقسام، لڑنے والے مجاہدین کو نہیں، بلکہ ان کے رشتہ داروں، تیموں، مسکینوں اور مسافروں میں تقسیم کئے جائیں گے۔ اب 'عجمی اسلام' کی وہ تعبیر ختم ہو گئی جس کے تحت مال غیمت کا ۴۵٪ حصہ مجاہدین میں تقسیم ہوا کرتا تھا۔ ملاحظہ فرمائیے، کہ آیت غیمت کے پہاڑ میں سے کس طرح مفکر قرآن نے 'تعبیر جدید' کا چوہا کھود نکالا۔ آیت کے تقریباً ۴۵٪ الفاظ ہیں اور اس کا تشریکی مفہوم تقریباً ۳۱۰ الفاظ پر مشتمل پیراگراف میں بیان کیا گیا ہے اور آیت بھی اسی قرآن مجید میں ہے جس کے متعلق یہ مسلسل ڈھنڈو را پیٹا جاتا ہے کہ قرآن واضح ہے، مبین ہے، نور ہے؛ جو اپنے مفہوم کی وضاحت کیلئے کسی کا محتاج نہیں۔ لیکن دیسیوں الفاظ قرآن کی تشریح، سینکڑوں الفاظ میں کی گئی ہے، ملاحظہ فرمائیے:

”جگ کے سلسلہ میں اس حقیقت کو بھی پیش نظر رکھو کہ اس سے پہلے تمہارا دستور یہ تھا کہ جنگ میں جو کسی کے ہاتھ آجائے، وہ اسی کا ہوا۔ یہی لوٹ کا مال وہ بنیادی جذبہ تھا جس کے لئے تم میدان جنگ میں جایا کرتے تھے۔ لیکن اب جنگ ظلم کو روکنے یا نظامِ عدل و انصاف قائم کرنے کے لئے ہوگی، اس لئے اس میں جذبہ محکم کہ لوٹ کا مال حاصل کرنا نہیں ہو گا۔ یاد رکھو، میدانِ جنگ میں جو مال غنیمت بھی ملے گا، اس میں سے پانچواں حصہ خدا و رسول، یعنی مملکت کی انتظامی ضروریات کے لئے رکھ کر، باقی ضروریات پوری کرنے میں صرف کیا جائے گا۔ مثلاً (میدانِ جنگ میں جانے اور کام آجائے والوں کے) اقرباً کے لئے، تینیوں اور معашہ میں بے یار و مددگار، تہارہ جانے والوں کے لئے، ان کے لئے جن کا چلتا ہوا کاروبارِ رُک گیا ہو یا جو کسی حاجت کی وجہ سے کام کا حجج کے قابل نہ رہے ہوں۔ نیز ان مسافروں کے لئے جو مدد کے محتاج ہوں۔

ہم جانتے ہیں کہ اس طرح ہاتھ آنے والے مال سے یوں دست کش ہو جانا، کچھ آسان کام نہیں، لیکن اگر تم اللہ پر ایمان رکھتے ہو، اور ان احکام پر جو ہم نے اپنے بندے پر، اس دن نازل کئے تھے جب دولٹکر ایک دوسرے کے مقابل آئے تھے اور جب عنق و بالٹکر کر سامنے آگیا تھا (تو تہارے لئے ایسا کرنا مشکل نہیں ہو گا۔ مستقل اقدار پر ایمان، اس قسم کی تمام جاذبیتوں کو ٹھکرا سکتا ہے)۔ اسے اچھی طرح یاد رکھو کہ اللہ نے ہر شے کے پیانے مقرر کر رکھے ہیں اور ان پر اس کا پورا پورا کنٹروں ہے (اس لئے اس کے قانون پر عمل پیرا ہونے سے تمہیں کسی قسم کا نقصان نہیں ہو گا۔) (مفہوم القرآن: ص ۲۰۵-۲۰۴)

الفاظ کے اس بھوم پر بار بار نگاہ ڈالنے، شاید آپکے مقدر سیدھے ہوئے تو بات آپکے پلے پڑ جائے۔

### مثال عاشر

اب آخر میں، میں ایک ایسی مثال پیش کر رہا ہوں جس کے ضمن میں ایسی بہت سی آیات آپ کے سامنے آئیں گی جن کی تعبیر کو نظر یہ ضرورت، کے تحت بدلتا پڑا ہے اور یہ بات واضح ہو جائے گی کہ پورا قرآن ”مفکر قرآن“ کے ساختی محور کے گرد ہی گردش کرتا رہا۔

**پرویز صاحب کے سابقہ معاشر تصورات:** ایک زمانہ تھا، جب پرویز صاحب ایسی کارل مارکس کی ترتیب دی ہوئی معاشی فکر، سو شلزم یا کیمیونزم کے اسی زلف نہیں ہوئے تھے۔ وہ اگر قرآن پر غور بھی کرتے تھے تو ان کی آنکھوں پر بہر حال اشتراکیت کی عینک نہیں تھی۔ اس لئے وہ قرآنی آیات کا ترجمہ کرتے ہوئے ان ”ہتھی تحفظات“ کا خیال نہیں کیا کرتے تھے جو بعد میں اشتراکیت کے رنگ میں مصبوغ ہونے کے بعد، اب ان کے قلب و ذہن میں راست ہو گئے تھے اور جن کا لحاظ کرنا ان کی مجبوری بن گیا تھا۔ نظام

ربویت کا نقش، ذہن پرویز کی کارگاہ میں، بہت بعد میں تراشا گیا۔ ۱۹۷۲ء سے قبل پرویز صاحب کو اگر ان کی تحریروں کے آئینے میں دیکھا جائے تو وہ واضح طور پر مال و دولت اور زمین کی شخصی ملکیت کے قائل تھے۔ پھر ہر شخص کے معاشی حالات کے تنوع اور ان کی اکتسابی صلاحیتوں میں تفاوت کی بنا پر وہ تقاضل فی الرزق کے بھی قائل تھے۔ بالاو پست معاشی طبقات میں وہ اہل ثروت پر اسلام کی طرف سے عائد ہونے والی ڈھانی فیصد رکوہ کے بھی معرف بلکہ معلم تھے۔ صدقہ و خیرات اور قانون میراث کے متعلق بھی وہ اس بات کے مقرر تھے کہ یہ دائیٰ اور مستقل احکام ہیں نہ کہ عبوری دور کے احکام ہیں جو وقتی یا ہنگامی صورت حال میں دیئے گئے ہوں۔ قُلِ الْفُعْوُ کے دو الفاظ کی بنیاد پر آج اشتراکیت پر قرآن کا ٹھپہ لگا کر جس 'نظام ربویت' کا کریمین تعمیر کیا گیا ہے، ان دنوں ان الفاظ کا مفہوم، آج کے مفہوم سے قطعی مختلف تھا، چند اقتباسات ملاحظہ فرمائیے:

اشتراکیت اور اسلام کا موازنہ کرتے ہوئے کبھی پرویز صاحب نے یہ بھی لکھا تھا کہ  
”اشتراکیت، ذاتی اور انفرادی ملکیت کو تسلیم نہیں کرتی، لیکن اسلام ہر شخص کی کمائی کو اس کی ذاتی ملکیت قرار دیتا ہے۔ زمانہ طہور اسلام میں جانیداد و املاک عموماً مویشیوں کی شکل میں تھیں، ان کے متعلق فرمایا: ﴿أَوَلَمْ يَرَوا أَنَّا خَلَقْنَا لَهُمْ مَا عَيْنَتْ أَيْدِيهِنَا أَنْعَامًا فَهُمْ لَهَا مَا الْكُوْنُ﴾“ کیا ان لوگوں نے اس پر نظر نہیں کی کہ ہم نے ان کے لئے دست قدرت سے مویشی پیدا کئے ہیں جن کے یہ لوگ ماں ہیں“..... جب خدا کی بنائی ہوئی چیزیں، انسان کی ملکیت ہو سکتی ہیں تو انسان کی اپنی کمائی اور مصنوعات تو یقیناً اس کی ملکیت ہوں گی، ارشاد ہے: ﴿إِلَرْ جَالِ نَصِيبُ  
مَمَّا اكْتَسَبُوا وَلِلنِّسَاء نَصِيبُ مَمَّا اكْتَسَبْنَ﴾

”جو مرد کمائیں، وہ مردوں کا حصہ ہے اور جو عورتیں کمائیں، وہ عورتوں کا حصہ ہے۔“  
اشتراکیت کے اصول فنی ملکیت سے اسلام کا معاشی، تمدنی اور عمرانی ہر قسم کا نظام منہدم ہو جاتا ہے۔ قرآن میں ہے ﴿وَإِنَّ ذَا الْقُرْبَانِ حَقٌّ وَالْمُسْكِينَ وَابْنَ السَّبِيلِ وَلَا تُبَدِّرْ  
تَبَدِّيْرًا﴾ ”قرابت دار کو اس کا حق دیتے رہنا اور محتاج اور مسافر کو بھی، مال کو بے موقع نہ اڑانا۔“  
ظاہر ہے کہ ان حقوق کی ادائیگی، اسی صورت میں ہو سکتی ہے جب کوئی چیز کسی کی ملکیت میں ہو اگر ہر چیز غیر کی ملکیت میں ہو اور کمانے والے کو صرف اس کی ضرورت کے مطابق حصہ ملے تو وہ دوسروں کے حقوق کیسے ادا کر سکتا ہے۔

یہی حال، ترکہ اور راثت کے احکام کا ہے جس پر ذاتی ملکیت کی [غیر] موجودگی میں عمل ہو ہی نہیں سکتا، حکم ہے: ﴿وَلِكُلٍ جَعَلْنَا مَوَالِيَ مَمَّا تَرَكَ الْوَالِدَانِ وَالآَقْرَبُونَ وَالَّذِينَ عَقدُتْ  
آيَمَانُكُمْ فَاتُوهُمْ نَصِيبُهُمْ﴾ ”ہر ایسے مال کے لئے جسے والدین اور رشتہ دار چھوڑ جائیں ہم

نے وارث مقرر کر دیئے ہیں اور جن لوگوں سے تمہارے عہد بندھے ہوئے ہیں، ان کو ان کا حصہ دو۔” (ماہنامہ طلوع اسلام: جولائی ۲۰۱۳ء، ص ۵۷۵)

”آنفُقُوا مِنْ طَيِّبَاتِ مَا كَسَبْتُمْ“ (۲۲۶) ”اپنی کمائی میں سے عمدہ چیز کو خرچ کرو،“ میں مَا كَسَبْتُمْ سے مطلب ہی یتھے کہ جو کچھ تم کھاتے ہو، وہ تمہاری ملکیت ہے۔“ (جولائی ۲۰۱۳ء، ص ۶۰)

سورہ توبہ میں ہے: ﴿خُذْ مِنْ أَمْوَالِهِمْ صَدَقَةً﴾ اس آیت میں صدقہ سے کیا مراد ہے؟ علامہ نزدیک مراد زکوٰۃ ہے۔ آج ”مُفکِّر قرآن“ جناب پرویز صاحب، اس کی تردید کرتے ہیں، مگر ایک زمانہ تھا کہ وہ خود بھی اس سے زکوٰۃ ہی مراد لیا کرتے تھے:

”اشراکیت کے حامی کہہ سکتے ہیں کہ جب کسی کا سرمایہ جانیدا، کمائی، ورش سب کچھ حکومت لے لے، تو یہ اتفاق کی وہ حد ہے جس سے بڑھ کر قربانی اور ایثار کی کوئی مثال نہیں ہو سکتی لیکن اسلامی اتفاق، جو (تقویٰ پر مبنی ہے) اور اس قسم کے جگہ میں بڑا فرق ہے، اسلام نے بھی ایک لیکس (زکوٰۃ) مقرر کیا ہے جو بہر حال وصول کیا جاتا ہے: ﴿خُذْ مِنْ أَمْوَالِهِمْ صَدَقَةً تُطَهِّرُهُمْ وَتُنْزَكِّيْهُمْ بِهَا وَصَلِّ عَلَيْهِمْ﴾ (۹/۱۰۳) ”ان کے ماں میں میں سے صدقہ لیجئے کہ اس سے یہ ظاہر و باطن میں پاک ہو جائیں گے اور پھر ان کے لئے دعا کیجئے۔“ (جولائی ۲۰۱۳ء: ص ۶۱)

اس زمانہ میں قُلِ الْعَفْوَ کے معنی وہ نہیں تھے جو آج بیان کئے جاتے ہیں۔ آج تو اس کا مفہوم یہ بیان کیا جاتا ہے کہ ”زاند از ضرورت، سب مال کا اتفاق کر ڈالو“ لیکن اس زمانہ، سارا مال خرچ کرنا کیا معنی، اتفاق کا سرے سے یہ معنی ہی نہ تھا جو آج کیا جاتا ہے، یعنی ”کھلا رکھنا۔“ دنیا میں ایسی ڈکشنری، اس وقت شائع ہی نہ ہوئی تھی، جو اتفاق بمعنی ”کھلا رکھنا“ واضح کرے:

”لیکن ساتھ ہی، اس نے خیرات کا حکم بھی دیا ہے جس میں جرو اکراہ کو دخل نہیں: ﴿يَسْأَلُونَكَ مَاذَا يُنْفِقُونَ، قُلِ الْعَفْوَ﴾ (۲۲۱۹) ”آپ سے پوچھتے ہیں کہ لئنا خرچ کریں؟ کہہ دیجئے کہ جتنا آسان ہو۔“ (جولائی ۲۰۱۳ء: ص ۶۱)

جمع شدہ یا بھی ہوئی رقم پر، ڈھانکی فیصلہ زکوٰۃ جس کا آج پرویز صاحب مذاق اڑاتے ہیں، کسی زمانے میں وہ خود نہ صرف یہ کہ اس کے مترف تھے، بلکہ جزیہ پر اعتراض کرنے والے غیر مسلموں کو وہ زکوٰۃ ہی کے حوالے سے جواب دیا کرتے تھے:

”سب سے بڑا لازم جزیہ کے متعلق عائد کیا جاتا ہے اور ظاہر یہ کیا جاتا ہے کہ غیر مسلم رعایا سے یہ جرماء، ان کے مسلمان نہ ہونے کے جرم کی بنا پر وصول کیا جاتا تھا حالانکہ اس کی حقیقت بالکل جدا گانہ ہے۔ مسلمانوں کو اپنی آمدنی (آمدنی نہیں بلکہ بچت..... قاسمی) کا چالیسواں حصہ حکومت کو ادا کرنا پڑتا تھا اور اس کے علاوہ ہر قسم کی فوجی خدمت بھی ان کے ذمہ تھی۔ غیر مسلم رعایا جو ان کے زیر حکومت رہتی تھی، ان کی حفاظت کی ذمہ داری مسلمان حکومت پر لازم تھی، وہ فوجی خدمت

سے متفق تھے۔ اگر ان سے اس حفاظت کے اخراجات کی مد میں کچھ وصول کر لیا جائے جو مسلمانوں کی زکوٰۃ سے بھی کم تھا تو اس میں اندر ہیر کیا ہے؟ عورتیں، بچے، بوڑھے، اپانی اور مذہبی رہنماء اس سے متفق تھے۔

اور پھر اس جزیہ کی مقدار کتنی تھی؟ معمولی حیثیت والے سے ۲۰ سالا نہ، متوسط درجے والے سے ۸۰ اور اس سے آگے خواہ کوئی کروڑ پتی ہو، زیادہ سے زیادہ ۱۲۰ روپے سالا نہ، حالانکہ ایک کروڑ پتی مسلمان سے کم از کم اڑھائی لاکھ روپے سالا نہ بطور زکوٰۃ وصول کیا جائے گا۔ صدقات و خیرات اس کے علاوہ ہوں گے اور اس مالی قربانی کے ساتھ ساتھ جب ضرورت لاحق ہوگی تو یہ جان ہبھلی پر رکھ کر میدان جنگ میں بھی شریک ہوگا اور ذمی رعایا کے مال، جان، نہجہ، معابد کی حفاظت کرے گا یعنی ایک ذمی رکنیں، بارہ روپیہ ادا کر کے نہایت طہیناں سے اپنے گھر میں بیٹھا رہے گا اور اسی حیثیت کا ایک مسلمان اڑھائی لاکھ روپیہ زکوٰۃ ادا کرنے کے بعد اسی ذمی کے محافظت کی حیثیت سے میدان کا رزار میں دشمن کی ششیروں و سنال کا مقابلہ بھی کرے گا۔ دشمن کی گولیاں ہوں گی اور مسلمانوں کا سینہ جو غیر مسلم رعایا کی حفاظت کے لئے سپر کا کام دے گا۔

مسلمانوں سے پیشتر ساسانیوں نے عیسائی رعایا پر جو گیس لکار کھا تھا، وہ ساسانی رعایا سے دننا تھا اور اس کے جواز میں شاہ ساپر دوم نے کہا تھا کہ لڑائی ہمیں لڑنی پڑتی ہے اور یہ مزے میں بیٹھے رہتے ہیں۔ ”ذگنا کیوں نہ دیں۔“ (جون ۳۹: ۲۸ ص)

ذاتی ملکیت کا اصول، جب افراد معاشرہ کی متفاوت اکتسابی صلاحیتوں کے ساتھ مقرون ہوتا ہے تو تقاضل فی الرزق ایک لازمی نتیجہ کے طور پر واقع ہوتا ہے۔ یہ حقیقت بھی، کسی زمانہ میں پرویز صاحب کو مسلم تھی، چنانچہ وہ فرماتے ہیں:

”قرآن کی رو سے ایک دوسرا پر رزق میں فضیلت جائز ہے: ﴿وَاللّٰهُ فَضَّلَ بَعْضَكُمْ عَلٰى بَعْضٍ فِي الرِّزْقِ﴾ (۱۶/۷۱)“ اللہ نے تم میں سے بعض کو بعض پر باعتبار رزق فضیلت دی ہے اور وہ غلام اور آزاد میں بھی فرق بتاتا ہے کہ آزاد اپنی محنت کے حاصل کاماکہ ہوتا ہے، غلام کو اس پر کوئی اختیار نہیں ہوتا: ﴿ضَرَبَ اللّٰهُ مَثَلًا عَبْدًا مَّفْلُوْكًا لَا يَقْدِرُ عَلٰى شَيْءٍ وَمَنْ رَزَقْنَاهُ مِنَا رِزْقًا حَسَنًا فَهُوَ يُنْفِقُ مِنْهُ سِرًا وَجَهْرًا﴾ ”اللہ ایک مثال بیان کرتا ہے، ایک غلام ہے، دوسرا کی ملک؛ وہ خود کسی بات کی قدرت نہیں رکھتا، اور ایک دوسرا آدمی ہے جسے ہم نے اپنے فضل سے نہایت عمدہ روزی دے رکھی ہے۔ وہ ظاہر پوشیدہ جس طرح چاہتا ہے، اسے خرچ کرتا ہے۔ کیا یہ دونوں مساوی ہو سکتے ہیں؟“ ..... رزق میں مختلف مدارج اسلئے ضروری ہیں کہ دنیا کا کاروبار چل ہی اس انداز سے سکتا ہے، تقسیم عمل کے لئے اختلاف مدارج لایفک ہے: ﴿نَحْنُ قَسَمَنَا بَيْنَهُمْ مَعِيشَتُهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِّيَتَّخَذَ بَعْضُهُمْ بَعْضًا سُخْرِيًّا﴾ ”دنیاوی زندگی میں ان کی روزی ہم ہی تقسیم کرتے ہیں اور

ہم نے ایک کو دوسرے پر فوپیت دے رکھی ہے تاکہ ایک دوسرے سے کام لیتا رہے۔“

(معارف القرآن، جلد اول، ص ۱۲۱)

قرآنی تعلیمات کی اساس پر صحابہ کا جواہر میں معاشرہ وجود میں آیا، خود اس معاشرے میں بھی افراد کے درمیان معاشری تقاضا موجود تھا، اس پر پرویز صاحب کی بہت سی تحریریں گواہ ہیں:

”مالی تفوق کے اعتبار سے خود دو صحابہ میں بھی مختلف طبقات موجود تھے۔ حضرت زبیر بن العوامؓ

کے کاروبار میں ایک ہزار مزدور روزانہ کام کرتے تھے۔ حضرت طلحہؓ روزانہ آدمی کا اوسمط ایک

ہزار دینار تھا۔ حضرت عبدالرحمن بن عوفؓ کی تجارتی ترقی کا یہ عالم تھا کہ ایک بار ان کا قافلہ مدینہ میں آیا تو اس میں سات سو اونٹوں پر صرف اشیاء خوردنی لدری تھیں، لیکن مسلمانوں میں ان

ہستیوں کا نام اگر آج تک صلوٰۃ وسلم کے ساتھ لیا جاتا ہے تو اس کی وجہ ان کی دولت و ثروت

نہیں، بلکہ ان کا وہ ایمان، تقویٰ، اعمال صالح، ایثار و قربانی ہیں جو انے والی نسلوں کے لئے انہوں

نے بطور نمونہ کے یادگار چھوڑا ہے۔ انی متمول صحابہ کے ساتھ ساتھ اصحاب صفت چیزے مفاوک الحال

حضرات کا نام بھی آج تک مسلمانوں کیلئے باعث افزائش ایمان و عمل ہے۔“ (جولائی ۳۹ء: ص ۶۹)

غزوہ تبوک کے موقع پر صحابہ کے جیش العُسْرۃ کی تیاری میں، ان کے معاشری تقاضا و تقاضل کی کیفیت بالکل اُجاگر ہو جاتی ہے:

”یہ معمر کہ، اخلاص و منافقت کی امتحان گاہ تھا چنانچہ ایک طرف صحابہ کا یہ عالم تھا کہ جو کچھ کسی کے

پاس تھا، لے کر حاضر ہو گیا۔ حضرت عثمانؓ نے نوساونٹ، ایک سو گھوڑے اور ایک ہزار دینار پیش کئے۔

حضرت عبدالرحمن بن عوفؓ نے چالیس ہزار درہم دیے۔ حضرت عمرؓ رضیٰ ہزار روپے کا تقاضا

جنہیں لے کر حاضر ہوئے۔ حضرت ابو بکر صدیقؓ اپنے گھر میں اللہ اور رسولؐ کی محبت کے سوا کچھ بھی

چھوڑ کر نہ آئے۔ حضرت ابو عیلیل انصاریؓ نے دو سیر چھوہا رے لا کر حاضر کر دیئے اور عرض کیا کہ

رات بھر کسی کے کھیت پر مزدوری کر کے چار سیر چھوہا رے حاصل کئے تھے، دو سیر بال بچوں کو دے

آیا ہوں اور دو سیر خدمت اقدس میں حاضر ہیں۔“ (معارف القرآن: جلد چہارم، ص ۵۸۰)

**ذہنی تغیر کا دور پرویز:** ان سب امور کے اعتراض کے بعد پرویز صاحب پر ایک دوسرے بھی آیا جب وہ شاہراہ اسلام پر سے پھیل کر اشتراکیت کے گڑھے میں گرتے ہیں، تو اس گندے کیڑے کی طرح جو غلاظت میں پلنے اور نشوونما پانے کے باعث، لفڑی اور بدبوہی کو اپنی فطری فضائی سمجھ لیتا ہے، اب وہ اسی اشتراکیت پر قرآن کا ٹھپہ لگا کر ”نظامِ ربوبیت“ کے نام سے پیش کرتے ہیں جسے کبھی وہ اسلام کے منافی قرار دیا کرتے تھے۔ اب قرآن کی ہر آیت کا مفہوم بدلنا شروع ہو جاتا ہے اور ہر اصطلاح قرآن بخاطر مفہوم متغیر ہونا شروع ہو جاتی ہے۔ الغرض اشتراکیت کی عینک جب ”مفکر قرآن“ کے کانوں کو اپنی گرفت میں لے کر ان کی ناک پر سوار ہو جاتی ہے تو قرآن، حدیث، فقہ اور تاریخ کی ہر چیز ایک دوسرے ہی

رنگ میں نظر آتی ہے۔ اشتراکیت کے بھڑے کی محبت، جب قلب و دماغ میں رچ بس جاتی ہے تو محاورہ عرب کے نام پر قرآنی مفردات میں کس طرح نئے مفہوم ٹھونسے جاتے ہیں اور آیات اللہ میں کس طرح نئی تعبیرات گھسپڑی جاتی ہیں اور تاریخ کے مسلمہ واقعات کو کس طرح پایہ خوارت سے ٹھکرایا جاتا ہے، اسے درج ذیل اقتباسات میں ملاحظہ فرمائیے:

”صَحْقِ نَظَامِ زِندَگٰی يٰ ہے کہ تم اکتسابِ رزق کے لئے زیادہ سے زیادہ محنت کرو، اور اس میں سے اپنی ضرورت کے مطابق رکھ لو اور باقی سب دوسروں کی پرورش کے لئے عام کر دو۔“

﴿يَسْتَأْلُونَكَ مَاذَا يُنْفِقُونَ قُلِ الْعَفْوُ﴾ (۲۲۱۹) ”تم سے پوچھتے ہیں کہ ہم کس قدر دوسروں کے لئے ”کھلا رکھیں؟ ان سے کہہ دو کہ جس قدر تمہاری ضرورت سے زائد ہے، سب کا سب۔“ (اسلام کیا ہے؟، ص ۱۲۵)

پرویز صاحب کے ”ہنی پٹاؤ کے ساتھ ہی دنیا میں پہلی ڈکشنری چھپ گئی جس میں، افاق کا معنی ”خرچ کرنا، نہیں بلکہ ”کھلا رکھنا، بیان کیا گیا اور اسی طرح ”العفو“ کا مفہوم بھی ”ہنی تغیر کے ساتھ ہی تبدیل ہو گیا۔ پرویز صاحب کے سابقہ دور میں مفہوم آیت کیا تھا؟ یہ بھی دیکھ لیجئے:

﴿يَسْتَأْلُونَكَ مَاذَا يُنْفِقُونَ قُلِ الْعَفْوُ﴾ (۲۲۱۹) ”آپ سے پوچھتے ہیں کہ کتنا خرچ کریں؟ کہہ دیجئے کہ جتنا آسان ہو۔“ (جوالی ۳۶، ص ۲۱)

”الْعَفْوُ“ کے جدید مفہوم کی اساس پر نظامِ ربویت، جو اشتراکیت ہی کا ”قرآنی ایڈیشن“ ہے، کی عمارت استوار کی گئی۔ اب ”زادہ از ضرورت“ مال و دولت کی موجودگی بھی خلاف قرآن قرار پا گئی اور زمین کی شخصی ملکیت بھی، نہ صرف خلاف قرآن، بلکہ کفر و شرک قرار پا گئی:

”قرآن کریم کی رو سے زمین (وسائل پیداوار) پر ذاتی ملکیت کا تصور ہی باطل اور شرک کے مترادف ہے۔“ (سمیٰ ۲۸، ص ۱۷)

اب وہ آیات جو تفاضل فی الرزق پر دلالت کرتی ہیں، ان کا مفہوم بھی بدل گیا۔ مثلاً آیت (۱۲/۷۱) کے ابتدائی جملہ کا ترجمہ اب یہ قرار پایا:

”وَاللّٰهُ فَضَّلَ بَعْضَنَمْ عَلٰی بَعْضٍ فِي الرِّزْقِ.....“ (۱۲/۷۱) ”مختلف افراد میں، اکتسابی استعداد کا تفاوت، خدا کی طرف سے ہے (تمہارا اپنا پیدا کر دہ نہیں)۔“ (نظامِ ربویت: ص ۱۳۲)

جبکہ سابقہ دور پرویز میں ان الفاظ کا ترجمہ یہ تھا..... ”اللّٰہ نے تم میں سے بعض کو بعض پر باعتبار روزی کے برتری دی ہے۔“ (معارف القرآن: جلد اول، ص ۱۲۱)

رہا صحابہ کے درمیان، معاشری تفاوت اور تفاضل، تو اسے اب یہ کہہ کر روکر دیا گیا کہ جب قرآن، ”الْعَفْوُ“ کے حکم کی بنا پر کسی کے پاس فاضلہ دولت رہنے ہی نہیں دیتا اور اپنی ”زادہ از ضرورت“ دولت،

سے ہر ایک کو دست کش ہونا پڑتا ہے، تو پھر وہ تمام روایات تاریخ جو صحابہ کے معاشی تفاضل و برتری کا ذکر کرتی ہیں، قرآن سے متصادم ہو جاتی ہیں؛ لہذا

”جب بھی قرآن کے کسی بیان اور عہدِ محمد رسول اللہ ﷺ والذین مهد کی تاریخ کے کسی واقعہ میں تضاد نظر آئے تو قرآن کے بیان کو صحیح اور تاریخ کے واقعہ کو غلط فرار دینا چاہئے۔“ (جولائی ۵۹ء، ص ۱۲)

اور اسے اسی کثرت سے طلوعِ اسلام میں بتکار دہرایا گیا کہ

تحا جو ناخوب ، بذریع وہی خوب ہوا !!

اب سوال پیدا ہوا کہ کیا عہدِ نبوی میں زمین پر شخصی ملکیت کا خاتمه کیا گیا تھا؟ کیونکہ ”نظامِ ربوبیت“ کے نفاذ کی راہ میں اس سوال سے سابقہ پیش آنا ناگزیر ہے۔ چنانچہ اس کا جواب ڈھونڈنے کے لئے قرآن کی ورق گردانی شروع ہوئی۔ نگاہ مطلب جو، سورۃ الرعد اور سورۃ الانبیاء کی ان دو آیات پر لکی جن کے الفاظ ایک جیسے ہیں۔ اگرچہ ان سے زمین کی شخصی ملکیت کا خاتمه تو ثابت نہ ہوسکا، البتہ خدع و فریب کے ہتھیار استعمال کرتے ہوئے اول مرحلے پر زمینی ملکیتیوں کی حد بندی کشید کر ڈالی گئی۔ دونوں آیات مع ترجمہ ملاحظہ فرمائیے:

﴿أَوَلَمْ يَرَوْا أَنَّا نَأْتَى الْأَرْضَ نَنْقُصُهَا مِنْ أَطْرَافِهَا﴾ (۱۷/۳۱) ”کیا انہوں نے نہیں

دیکھا کہ ہم ان (ظالموں) پر ہر طرف سے زمین نگ کرتے چلے آرہے ہیں۔“ اور

﴿أَفَلَا يَرَوْنَ أَنَّا نَأْتَى الْأَرْضَ نَنْقُصُهَا مِنْ أَطْرَافِهَا أَفَهُمُ الْغَالِبُونَ﴾ (۲۱/۳۳)

”کیا یہ کفار نہیں دیکھتے کہ ہم زمین کو تمام سمتوں سے ان پر نگ کرتے چلے آرہے ہیں، کیا وہ

غالب ہوں گے؟“

آپ یقیناً جیران ہوں گے کہ آیت میں تو رقبہ ہائے اراضی کی حد بندی کی سرے سے کوئی بات ہی نہیں ہے، پھر آخر اس سے یہ مطلب کیسے نچوڑ لیا گیا؟ لیکن اس میں جیرانی کی کیا بات ہے، مفکر قرآن، لغت ہائے حجازی کے قارون بھی ہیں، اس قارونی خزانے سے وہ خود فائدہ نہ اٹھا کیں تو اور کون اٹھائے گا۔ لغوی موشکانیوں کے نتیجہ میں آیت کا ترجمہ وہ نہیں رہ گیا جو اپر درج ہے، بلکہ اس کا ترجمہ یوں قرار پایا:

”کیا یہ لوگ اس حقیقت پر غور نہیں کرتے کہ ہم کس طرح زمین کے رقبوں کو جا گیر داروں کی ملکیت سے کم کرتے جاتے ہیں.....“ (نظامِ ربوبیت: ص ۳۰۰)

”سورۃ الانبیاء میں کہا ہے کہ انہیں اور ان کے آباء و اجداد کو زمین متاثر حیات حاصل کرنے کے لئے ملی تھی۔ اس پر زمانہ گزر گیا تو انہوں نے اس پر قبضہ مخالفانہ جماليا۔ اب ہم آہتہ آہتہ اسے ان کے ہاتھوں سے نکال رہے ہیں۔ ہمارے اس پروگرام کی تکمیل ہو کر رہے گی۔ یہ ہمیں مغلوب

نہیں کر سکیں گے۔” (شاہ کارو رسالت: ص ۳۲۵)

میں اگر پرویز صاحب کے اس تحریقی کارنامے کی قائمی کھولنے کے لئے لغوی اور صرفی و نحوی طور پر اغلاط پرویز کو واضح کروں تو اس کا فائدہ نہیں، کیونکہ ”مفکر قرآن“ کو خوش نصیبی سے ایسے اندھے عقیدت مند میسر آئے ہیں جو ان کے ہر تحریقی کارنامے کو ایسا علمی نکتہ قرار دیتے ہیں، جس پر ملائے اب تک پردے ڈال رکھے تھے۔ اس لئے میں بغیر کسی لمبی چوری بحث میں بڑے، ان ہی آیات کے وہ صحیح تراجم پیش کئے دیتا ہوں جو سابقہ دور میں خود انہوں نے کئے تھے:

﴿أَوَلَمْ يَرَوْا أَنَّا نَأْتَى الْأَرْضَ نَنْقُصُهَا مِنْ أَطْرَافِهَا وَاللّٰهُ يَحْكُمُ لَا مُعَذَّبٌ لِّحُكْمِهِ وَهُوَ سَرِيعُ الْحِسَابِ﴾ (۱۳/۲۱)

”پھر کیا یہ لوگ دیکھتے نہیں کہ ہم اس سرز میں کا قصد کر رہے ہیں؟ اسے اطراف سے گھٹا کر (ظالموں پر) اس کی وسعت تنگ کر رہے ہیں، اور جو فیصلہ اللہ کرتا ہے کوئی نہیں جو اسے ٹال سکے وہ حساب لینے میں بہت تیز ہے۔“ (معارف القرآن: جلد اول، ص ۲۷۶)

﴿بَلْ مَتَّعْنَا هُؤُلَاءِ وَآبَاءُهُمْ حَتَّى طَالَ عَلَيْهِمُ الْعُمُرُ أَفَلَا يَرَوْنَ أَنَّا نَأْتَى الْأَرْضَ نَنْقُصُهَا مِنْ أَطْرَافِهَا أَفَهُمُ الْغَالِبُونَ﴾ (۲۱/۲۳)

”اصل یہ ہے کہ ہم نے انہیں اور ان کے باپ دادوں کو (فائدہ ندگی سے) بہرہ درہونے کے موقعے دیے۔ یہاں تک کہ (خوش حالیوں کی سرشاری میں) ان کی بڑی بڑی عمریں گزر گئیں (اور اب غفلت ان کی رگ میں رچ گئی ہے) مگر کیا یہ لوگ نہیں دیکھ رہے کہ ہم زمین کو چاروں طرف سے ان پر تنگ کرتے ہوئے چل آ رہے ہیں؟ پھر کیا وہ (اس مقابلہ میں) غالب ہو رہے ہیں؟“ (معارف القرآن: جلد سوم، ص ۲۶۳)

الغرض، پرویز صاحب کے تضادات و تناقضات کو کہاں تک بیان کیا جائے ہے  
سفینہ چاہئے اس بحر بیکار کے لئے!

.....  
جس طرح قرآن کے بجا سبات کی کوئی حد تک نہیں، اسی طرح جناب پرویز صاحب کے تضادات کی کوئی انہا نہیں!!

”مفکر قرآن“ کا طریقہ واردات یہ ہے کہ ہر وہ چیز، جو ان کے مزاعومات کے خلاف ہو، وہ اسے خلاف قرآن قرار دے کر، اپنے قاری کو تذبذب کے گرد و غبار میں ایک ایسے دورا ہے پر کھڑا کر دینے ہیں جہاں اسے ”قرآنی“ یا ”غیر قرآنی“ راستے میں سے کسی ایک کو اختیار کرنا پڑتا ہے۔ بغیر اس کے کہ وہ سوچ بھی سکے کہ جسے ”قرآنی“ راستہ کہا جا رہا ہے۔ وہ فی الواقع قرآنی راستہ ہے بھی یا نہیں؟ کہیں ایسا تو نہیں کہ

کسی 'شیطان' نے یونہی اس پر 'قرآنی راست' کا سائنس بورڈ آویزاں کر دیا ہوتا کہ بندگان خدا کو اپنے جنم میں لے جائے؛ ٹھیک اس تکنیک پر عمل پیرا ہوتے ہوئے، وہ پہلے یہ وعظ فرماتے ہیں:

"قرآن کا دعویٰ ہے کہ ﴿وَلَوْ كَانَ مِنْ عِنْدِ غَيْرِ اللّٰهِ لَوَجَدُوا فِيهِ اخْتِلَافًا كَثِيرًا﴾ (۲۸/۸۲) "اگر قرآن، اللہ کے سوا کسی اور کی طرف سے ہوتا تو اس میں بہت سے اختلافات پائے جاتے۔" بالفاظ دیگر قرآن کے مخاب اللہ ہونے کی دلیل یہ ہے کہ اس میں کوئی اختلافی بات نہیں..... اس نے اپنے نزول کا مقصد یہ بتایا ہے کہ ﴿وَمَا أَنْزَلْنَا عَلَيْكَ الْكِتَابَ إِلَّا لِتُبَيِّنَ لَهُمُ الَّذِي اخْتَلَفُوا فِيهِ﴾ (۱۶/۶۳) "اس کتاب کو نازل ہی اس لئے کیا گیا ہے کہ جن امور میں لوگ اختلاف کرتے ہیں، انہیں نمایاں طور پر واضح کیا جائے۔"..... اس نے مسلمانوں کو حکم دے دیا کہ ﴿وَمَا اخْتَلَقُتُمْ فِيهِ مِنْ شَيْءٍ فَحُكْمُهُ إِلَى اللّٰهِ﴾ (۳۲/۱۰) "جس بات میں بھی تم میں اختلاف ہو جائے، اس کا فیصلہ اللہ کی کتاب (کتاب نہیں بلکہ وہ..... قائمی) سے کرا لیا کرو۔" (اگست ۵۹: ص ۶)

پھر اس وعظ کی اگلی خوارک، بایں الفاظ دی جاتی ہے:

"اب ظاہر ہے کہ جس کتاب کا اپنے متعلق یہ دعویٰ ہو، اس کے متعلق یہ کہنا کہ وہ اختلافات مٹانے کی صلاحیت نہیں رکھتی، دو میں سے ایک بات کو ثابت کر دیتا ہے یعنی (۱) یا تو یہ کہ اس کتاب کا (معاذ اللہ) دعویٰ غلط ہے اور یا یہ کہ (۲) ایسا کہنے والے جھوٹے ہیں۔"

پھر اس وعظ کی آخری خوارک کے ذریعہ، تلاش حق کے مسافر کے ذہن میں، جو متذبذب کھڑا ہے

یعنیجاہیقا کیا جاتا ہے :

"پہلی بات تو کوئی مسلمان (ایمان کا دعویٰ کرتے ہوئے) کبھی تسلیم نہیں کر سکتا، لہذا بات دوسرا ہی ہے یعنی جو لوگ کہتے ہیں کہ قرآن کے مطابق چلنے کے باوجود اختلافات نہیں مٹ سکتے، وہ جھوٹ بولتے ہیں اور قرآن پر بہتان باندھتے ہیں بلکہ اس کے منزل من اللہ ہونے سے انکار کرتے ہیں۔" (اگست ۵۹: ص ۶)

حالانکہ ان دو شتوں کے علاوہ ایک تیسری شق بھی ہے یعنی یہ کہ..... "قرآن کا جو مفہوم آپ نے بیان کیا ہے، وہ غلط ہو؛ اور اختلاف اسی مفہوم کی وجہ سے لازم آتا ہو"..... اور اصل حقیقت بھی یہی ہے۔ تعبیرات قرآنیہ کے یہ وہ اختلافات ہیں، جو دو گروہوں کی طرف سے نہیں بلکہ اہل قرآن کے صرف ایک فرقہ کے قائد کی طرف سے وقتاً فوتاً صادر ہوتے رہے ہیں۔ اور یہ بھی چنانکہ بطور نمونہ مشتبه از خروارے ہیں، جو شخص بھی خالی الذہن ہو کر ان حقائق پر غور کرے گا، اسے یہ حقیقت پالینے میں کوئی دشواری پیش نہیں آئے گی کہ پرویز صاحب کی ساری زندگی تضادات کا مجموعہ ہے۔ اگر ان کے جملہ تضادات کو کبجا کیا جائے تو اچھی خاصی ضحیم کتاب مرتب ہو جائے گی (اور فی الواقعہ میرا ارادہ یہ ہے کہ میں

پرویز صاحب کا تضاد اتنی اسلام کے عنوان سے ایسا کہا ہی دوں)۔ ان تضادات سے آپ خود اندازہ لگا لیجئے کہ ان کا آج کا قرآن، ۱۹۲۷ء سے قبل کے قرآن سے کس قدر مختلف ہے۔

قرآن تو جبریل لایا، مگر اس کی مراد و مقصود کو طے کرنے کا معاملہ در پیش ہوا تو شیطان نے اپنے کرتب دکھائے، اور دیکھنے والوں نے دیکھا کہ قرآن بازیچہ اطفال بنا، زاغوں کے تصرف میں عقاوبوں کے نشین آئے، حرف شیریں کی تعبیر و تفسیر، پرویزی حیلوں کے ہیئے چڑھ گئی۔ جبریل واپس میں آکھوں ہی آنکھوں میں کچھ اشارے ہو رہے تھے۔ زمین اس بدینتی پر روتی تھی، تقدیر نہستی تھی، پرویزی ہتھکنڈوں نے کتاب اللہ کو تضادات کا ایسا پنڈہ بنادیا کہ ہر بہرے کو یہ سنائی دینے لگا اور ہر انہے کو یہ دکھائی دینے لگا کہ پرویز کا آج کا قرآن کل کے قرآن سے کس قدر مختلف ہے اور پھر

### بھوٹ بھی اور تحدی و تعلی بھی!

کس قدر جرأت اور دیدہ دلیری کے ساتھ یہ اعلان کیا جاتا ہے کہ ”میں نے جو کچھ ۱۹۳۸ء میں کہا تھا، ۱۹۸۰ء میں بھی وہی کچھ کہتا ہوں کیونکہ یہ قرآنی حقائق پر مبنی ہے اور قرآنی حقائق ابدی اور غیر متبدل ہیں۔۔۔۔۔ قرآن کو جوت اور سند ماننے والے کے لئے یہ ناممکن ہے کہ وہ آج کچھ کہہ دے اور کل کچھ اور۔ قرآن کا قیع، نہ مدعاہنت کر سکتا ہے، اور نہ کسی سے مفاہمت۔“ (دسمبر ۸۰ء: ص ۲۰)

اور پھر بڑے فخر سے اشعارِ اقبال کا خود کو مصدقہ بنانے کا کر پیش کیا جاتا ہے :

کہتا ہوں وہی بات، سمجھتا ہوں جسے حق	نہ ابلہ، مسجد ہوں، نہ تہذیب کا فرزند
اپنے بھی خفا مجھ سے ہیں، بیگانے بھی ناخوش	میں زہر ہلا ہل کو کبھی کہہ نہ سکا قند
مشکل ہے کہ اک بندہ حق ہیں و حق اندیش	
خاشک کے تودے کو کہے کوہ دما دند	

(ماہنامہ طلوع اسلام: دسمبر ۸۰ء ص ۲۰)

پھر بات صرف اتنی ہی نہیں کہ ”مفکر قرآن، صاحب عمر بھر مختلف اور متفاوت تعبیریں کرتے رہے۔ بلکہ اس سے بڑھ کر وہ یہ دعویٰ بھی کرتے رہے ہیں (جبیسا کہ اوپر کے اقتباس سے بھی واضح ہے) کہ ان کی جملہ کتب میں کوئی تضاد و تاقض پایا ہی نہیں جاتا، گویا جس طرح قرآن اختلاف سے بالاتر ہے، اس طرح پرویزی تعبیرات بھی تضاد سے مبراہیں، کس قدر تحدی، تعلی اور پندرائنس سے یہ دعویٰ کیا جاتا ہے کہ ”طلوع اسلام ۱۹۳۸ء میں جاری ہوا، اور تقسیم ہند کے بعد ۱۹۲۸ء سے اب تک مسلسل اور متواتر پابندی وقت کے ساتھ جاری رہا۔ قرآنی رہنمائی اور علم انسانی کی روشنی میں زمانے کے تقاضوں اور

حالات حاضرہ کا جائزہ لینا اس کا مشن ہے۔ اس کی اشاعتوں کے انبار میں سے آپ کوئی سے دو پرچے اٹھا لجئے؛ جہاں تک قرآنی فکر کا تعلق ہے، آپ کو اس میں کوئی تضاد، کوئی تناقض نہیں ملے گا یہ اس لئے کہ قرآن کریم کی رو سے اس کے من جانب اللہ ہونے کی ایک دلیل یہ بھی ہے کہ اس میں کوئی تضاد نہیں، کوئی اختلاف نہیں۔ اس لئے جو کچھ قرآنی رہنمائی میں کہا جائے گا، اس میں بھی کوئی تضاد و تناقض نہ ہو گا۔” (جولائی ۸۲ء: ص ۳۳)

سبحان اللہ! کیا کہئے، ”مفکر قرآن، کی تعبیرات کے! کس قدر، ان کی شان بلند ہے کہ قرآن ہی کی طرح، اختلاف سے بالاتر ہیں۔ احادیث رسول میں اختلافات ہیں مگر تعبیرات پرویز، مبرا از اختلافات ہیں۔ نبی تو اپنی تیس<sup>(۱)</sup> سالہ پیغمبر انہ زندگی میں (معاذ اللہ) قرآن کی تشریح و تبیین کرتے ہوئے اختلافات سے محفوظ نہ رہ سکا۔ مگر پرویز صاحب نے عمر بھر جو قرآنی تعبیرات پیش کی ہیں، ان میں نہ تضاد ہے نہ تناقض ہے۔ رسول خدا<sup>(۲)</sup> معموص ہو کر بھی (معاذ اللہ) تبیین قرآن میں تضادات سے نفع سکے مگر پرویز صاحب غیر معموص ہو کر قرآنی تشریحات میں تضاد سے محفوظ رہے: ﴿يَا لَيْتَنِي مِتُّ قَبْلَ هَذَا وَ كُنْتُ نَسِيًّا مَنْسِيًّا﴾

دھڑکنا بند کر اے دل، نظر کے نور گم ہو جا  
وہ بے غیرت ہے جو اس دور کے شام و سحر دیکھے!

## علماء کرام کے خلاف تعلیمات پرویز

آخر پرویز صاحب کے ان تضادات و تناقضات کا کوئی کہاں تک تعاقب کرے؟ علماء کو کیا مصیبت پڑی ہے کہ وہ قرآن و سنت کی خدمت کی روشن سے ہٹ کر پرویز صاحب کے تضادات کے خارزار میں آبلہ پائی کریں۔ لیکن علماء کرام کی یہ روشن خواہ کتنی ہی نیک نیتی سے ہو، اس سے شیطان کو اس بات کا موقع مل گیا کہ ”مفکر قرآن“ کی پیچھے پر تھکی دے کر اس زعم باطل میں مبتلا کر دے، کہ ”تمہارے دلائل“ کا جواب، کسی سے بن پڑ ہی نہیں سکتا“، پھر ہمارے ”مفکر قرآن“ پندرائیں، غور، علم اور عزت الاشم کی بلند یوں پر پرواز کرتے ہوئے، بتکرار یہ اعلان کیا کرتے تھے کہ

”ملا کے پاس نہ علم ہوتا ہے، نہ بصیرت؛ نہ دلائل ہوتے ہیں نہ براہین“ (۵ فروری ۱۹۵۵ء ص ۶۷)

”ان کے پاس طلوع اسلام کے دلائل کا کوئی جواب نہ تھا، اس لئے انہوں نے اس سلسہ میں وہی شیکنیک اختیار کی جو ہمانیت کا بنیادی خاصہ ہے یعنی انہوں نے پر اپنیگندہ شروع کر دیا، کہ طلوع اسلام مفکر سنت ہے، مفکر شان رسالت ہے۔“ (محی ۲۷ء: ص ۲۸)

طلوع اسلام کا مطلب یہ ہے کہ جھوٹے کو جھوٹا، خائن کو خائن، منافق کو منافق اور 'مکر حدیث' کو 'مکر حدیث' نہ کہا جائے کہ یہ 'اخلاقاً' بری بات ہے اور 'خلاف تہذیب' ہے۔ کیا خوب کہا تھا اکبر الہ آبادی نے کسی ایسے ہی موقع پر

مفوی کو برا مت کھو ترغیب ہے یہ  
میں کس سے کھوں نفس کی تخریب ہے یہ  
شیطان کو رحیم کہہ دیا تھا اک دن!  
اک شور اٹھا خلاف تہذیب ہے یہ

بہر حال یہ تو جملہ معرضہ ہے، تعلیمات پرویز کا سلسلہ جاری ہے، وہ لکھتے ہیں:  
”مولوی صاحب جان کے پاس اس کا کوئی جواب نہیں تھا، انہوں نے اسی میں عافیت سمجھی تو 'طلوع  
اسلام' کو 'مکر سنت'، قرار دے دیا تھا اور پرویز صاحب کے خلاف کفر کے فتوے لگا دیے۔“  
(جون ۷۴ء: ص ۱۲)

”اس کے (پرویز صاحب..... قاسی) اعتراضات کا ان کے (علماء کے..... قاسی) پاس کوئی  
جواب نہ تھا۔ اس کے لئے انہوں نے اپنا دیرینہ حرబہ استعمال کیا یعنی اسے 'مکر حدیث'، قرار دے  
کر اس کے خلاف کفر کے فتوے صادر کر دیے۔“ (جلوائی ۸۲ء: ص ۵۷)

پرویز نے اپنے خلاف علماء کے فتوے کو تو خوب اچھالا ہے کہ انہوں نے اسے مکر سنت قرار دیا تھا۔  
لیکن خود انہوں نے علماء کے خلاف ..... بلکہ اپنے گروہ کے سوا، باقی سب کے خلاف ..... مکر قرآن  
ہونے کا جو نتیجہ دیا تھا، اس کی کبھی ایسی تشبیہ نہیں کی۔ چنانچہ کارل مارکس کی 'اشتراكیت' پر جب قرآن کا  
ٹھپکہ لگا کر 'نظمِ ربویت' کے نام سے پیش کیا تو اس وقت فرمایا:

”لیکن اس آواز کی مخالفت، تمام مکرین قرآن کی طرف سے ہوگی۔“ (نومبر ۵۲ء: ص ۸)

”..... ظاہر ہے کہ اس جواب کے بعد نہ قرآن ہی قابلِ یقین رہتا ہے نہ احادیث اور یہی  
مکرین قرآن کا مقصود تھا۔“ (نومبر ۵۲ء: ص ۶۶)

یتیم پوتے کی میراث کی بحث میں، مولانا مودودی پر خاص طور پر مکر قرآن کا فتویٰ لگاتے ہوئے،  
ان کا اقتباس پیش کرنے سے قبل، یہ لکھا کہ

”طلوع اسلام نے اپنی سابقہ اشاعت میں قرآنی دلائل سے ثابت کیا کہ یتیم پوتا اپنے دادا کی  
وراثت سے محروم نہیں ہو سکتا۔ اس کے جواب میں مکرین قرآن کی طرف سے جو جواب شائع ہوا  
وہ ملاحظہ فرمائیے.....“ (اکتوبر ۵۲ء: ص ۵۸)

## پرویز کی تعبیرات.....احکام قرآن میں

حقیقت یہ ہے کہ وہ قرآنی الفاظ و آیات میں اپنے طبع زاد مفایہم و تصورات گھسیرا کرتے تھے، اور پھر ان خود ساختہ قرآنی تعبیرات کو رد و قبول کا معیار قرار دیا کرتے تھے، حالانکہ آیات والفاظ قرآن تو واقعی منزل من اللہ ہیں، لیکن انسانی تعبیرات قرآنی منزل من اللہ نہیں بلکہ بشری تشریع کی حیثیت رکھتی ہیں۔ یہ بات خود پرویز صاحب کو مسلم تھی:

”دین میں جلت، قرآن کریم کا متن ہے، نہ کہ کسی انسان کی تشریع، تفسیر یا تعبیر۔“

(اگست ۲۸، ص ۳۰)

اب ظاہر ہے کہ علاما اگر پرویز صاحب کی تعبیر کا انکار کرتے ہیں تو وہ ایک انسان کی تعبیر قرآن کا انکار کرتے ہیں نہ کہ نفس قرآن کا۔ لیکن ”مفسر قرآن“ اپنے آپ کو ایسے بلند مقام پر فائز سمجھتے تھے کہ اگر کوئی ان کی تعبیر کا انکار کرتا تو وہ اسے قرآن کا منکر اور مخالف قرار دیا کرتے تھے۔

”میں بلا تشیہ اور بلا تمثیل عرض کرنے کی جات کروں گا کہ یہ لوگ میری مخالفت نہیں کرتے، کتاب اللہ کی مخالفت کرتے ہیں۔“ (دسمبر ۷۸ء: ص ۵۲)

وہ اپنے جی سے مفہوم گھر کر منسوب الی القرآن کیا کرتے تھے اور پھر اسے ”قرآنی معیار“ قرار دے کر یہ کہا کرتے تھے کہ

”ہمارا مقصد صرف قرآنی حقائق بیان کرنا ہے، اس سے اگر کسی مروجہ عقیدے یا کسی کے دعوے پر رد پوتی ہے تو اس کی ذمہ داری ہم پر عائد نہیں ہوتی۔ کیونکہ اس باب میں معی قرآن ہے، ہمارا فریضہ قرآن کے دعاوی کو پیش کرنا ہے اور میں.....“ (جنوری ۸۵ء: ص ۲۱)

## اتباع پرویز اور تضادات پر پرویز

پرویز صاحب کے ان تعبیری تضادات کو دیکھئے اور پھر داد دیجئے۔ پرویز صاحب کے انہیں مقلدین کو جو یہ شور مچایا کرتے تھے کہ

”پرویز صاحب کی تحریروں کی ایک خصوصیت یہ بھی ہے کہ وہ نہ کبھی پرانی ہوتی ہیں اور نہ ہی ان میں کہیں تضاد واقع ہوتا ہے۔ اس لئے کہ وہ جو کچھ لکھتے ہیں، قرآن کریم کی روشنی میں لکھتے ہیں اور قرآن کا یہ اعجاز ہے کہ اس کے حقائق کبھی پرانے نہیں ہوتے، نہ ہی ان میں کسی فقہ کا تضاد و تخلاف ہے۔“ (فروری ۸۳ء: ص ۲۶)

اس سے اندازہ کر لیجئے کہ پرویز صاحب کے واضح، صاف، بین اور چمکتے ہوئے تضادات کے وجود کا صریح انکار، مقلدین پرویز کی فکری صلاحیتوں کو کس قدر مفلوج کر چکا ہے۔ وہ پرویز صاحب کو قرآن

میں ایسی اخباریٰ سمجھتے ہیں کہ انہوں نے اپنی متصاد و مختلف تعبیرات میں سے جس تعبیر کو بھی مختلف اوقات میں پیش کیا، اس قومِ عمون نے اسے من و عن قبول کر لیا اور ایسا کبھی نہیں ہوا کہ ان کی متصاد اور متناقض تحریروں کی بنا پر کسی تحریر سے، انہوں نے اختلاف کیا ہو۔

پرویز صاحب نے کہا کہ ”اشترائیٹ شخصی ملکیت کی قائل نہیں جبکہ اسلام اس کا قائل ہے۔“

سعادت مند مقلدین نے کہا: ”آمَّا وَصَدَقْنَا“ پھر کہا کہ ”اسلام میں شخصی ملکیت کا کوئی وجود نہیں۔“ شاگردانِ نیک بخت نے کہا ”بِالْكُلِّ دَرْسَتْ“ ..... مفکر قرآن نے کہا کہ ”قتل عمد میں قصاص (قتل کا بدلہ قتل) دیت اور عفو کے تینوں پہلو موجود ہیں“، پیروکاروں نے کہا ”بِجَارِ شَادِ فَرِمَيَا“ پھر پیشہ ابدل کر کہا کہ ”قتل عمد کی سزا صرف قتل ہے، رہے عفو اور دیت کے پہلو، تو ان کا تعلق قتل عمد سے ہے ہی نہیں۔“ انہوں نے کہا ”درست فرمایا“ ..... مفکر قرآن نے کہا کہ ”اسلام میں ڈھانی فیصلہ زکوٰۃ امر واقعہ ہے“ یہ بولے ”احسن و مرحبا“ پھر اس کے عکس یہ کہا: ”یہ ڈھانی فیصلہ زکوٰۃ تو عجمی اسلام کی سازش کے ذریعہ امت مسلمہ کے گلے مژہ دی گئی ہے، بھلا اسلام کا اس سے کیا تعلق؟“ فکر و شعور سے عاری قوم نے کہا ”سَمِعْنَا وَأَطَعْنَا“ ..... الغرض، مفکر قرآن عمر بھر جس متناقض قول کو بھی پیش کرتے رہے، مفلوج الفکر مقلدین نے ہر مقام پر یہی کہا:

سرتلیم خم ہے، جو مزاج یار میں آئے!

حرام اور قطعی حرام! ..... جو یہ لوگ کبھی ایک مقام پر کھڑے ہو کر سوچیں کہ پرویز صاحب ایک طرف تو یہ کہتے ہیں کہ:

”قرآن کو سند اور جدت ماننے والا تو ساری عمر میں دو متصاد باتیں بھی قرآن کی سند سے نہیں کہہ سکتا۔“ (اپریل ۲۷ء: جس ۵۸)

اور دوسرا طرف وہ ساری عمر، قرآن کا نام لے کر تضادات کا خارزار ہی پیدا کرتے رہے، لیکن سوچے تو وہ جس کی فکر میں صحت اور سلامتی کی کوئی رمق باقی رہ گئی ہو۔ یہ تو بس بھیڑوں کی قطار ہے جو برسوں سے اس رستے پر چلی جا رہی ہے جس پر کبھی کوئی پہلی بھیڑ چل نکلی تھی:

(كَمَثَلُ الَّذِي يَنْعِقُ بِمَا لَا يَسْمَعُ إِلَّا دُعَاءً أَوْ نَدَاءً ا) (ابقر: ۱۷۱)

**مفکر قرآن کی خوش قسمت:** کیا خوش قسمت تھا وہ ”مفکر قرآن“ جسے اس قسم کے پیروکار میسر آگئے جو لب و دہن اور گوش و بصر بند کر کے اس کے پیچھے، اس کی وفات کے بعد بھی اسی طرح چلتے جا رہے ہیں جیسے شعر کے پیچھے غاؤون کی ٹوپی بھنکا کرتی ہے۔

## ایک نادرشائی مطالعہ

گذشتہ بحث سے یہ واضح ہے کہ پرویز صاحب مختلف اوقات میں قرآن کی مختلف اور متفاہ تعبیریں پیش کرتے رہے ہیں۔ پھر اس پر خود مفکر قرآن، کا یہ نادرشائی مطالعہ بھی ملاحظہ فرمائیے کہ ”جبکہ تک عہد رسالت اور خلافتِ راشدہ کے دور کا تعلق ہے، ہمیں چاہئے تھا کہ اس تاریخ کو قرآن مجید کی کسوٹی پر پرکھت۔ جو واقعات اس کے مطابق ہوتے انہیں قبول کر لیتے، جو اس کے خلاف جاتے، انہیں وضعی قرار دے کر مسترد کر دیتے۔ یہ اس لئے کہ (خود قرآن مجید کی شہادت کی رو سے) ان حضرت کی زندگی، قرآن کے قابل میں ڈھلی ہوئی تھی، اور وہی ان کی سیرت کی تاریخ کا معیار قرار پاسکتا تھا؛ لیکن ہم نے ایسا نہ کیا۔“ (نومبر ۸۰ء: ص ۲۰)

اب غور فرمائیے کہ پرویز خود تو ساری عمر، قرآن کی متفاہ تعبیریں پیش کرتے رہے ہیں۔ ان کی کس تعبیر کو حقیقی معیار قرار دے کر احادیث اور تاریخ کی روایات کو پرکھا جائے؟ فرض کیجئے کہ آج انہوں نے ایک تعبیر پیش کی، ”محققین“ کا ایک بہت بڑا گروہ اس تعبیر کی اساس پر، روایات، احادیث و تاریخ کو کھنگانے کا کام شروع کر دیتا ہے، وہ ابھی اس ”کارخیز“ سے فارغ ہوا یا انہیں کہ ”مفکر قرآن“ کی فضائے ماغی میں خیال کا نیا بھکڑا آیا، اور اس کے ساتھ ہی پہلی تعبیر بھی مرغ بادنا کی طرح بدلتی۔ اب اس دوسری تعبیر کے مطابق، روایات کی چھان بین کا سلسلہ از سرنو پھر آغاز پذیر ہوا۔ ابھی یہ کام پایہ تکمیل کو پہنچا کر نہیں، مگر یہ خر آگئی کہ ”مفکر قرآن“ کی دوسری تعبیر بھی ترجمیم کا نشانہ بن گئی۔ اب تیسرا تعبیر کے مطابق، پھر نئے سرے سے، جانچ پڑتاں کا یہ سلسلہ شروع ہو گا اور یہ سلسلہ اس وقت تک جاری رہے گا جب تک ”مفکر قرآن“ کے حصاء دماغی میں خیالات کی آندھیاں چلتی رہیں گی۔

یہ ہے وہ مقام عالی مرتبت جو ”مفکر قرآن“ صاحب نے اپنے لئے اختیار کر رکھا تھا، کہ تاریخ اور احادیث کی روایات، دست بستہ، ان کے حضور کھڑی رہیں اور پرویز صاحب ہر بدقسم تعبیر کے مطابق ان کی صحت اور عدم صحت کا فیصلہ فرماتے رہیں اور ان کی تعبیر کے تغیر پر لازم ہے کہ ہر چیز بدلت جائے۔

## خلاصہ بحث

ہماری یہ بحث اس امر کو واضح کر دیتی ہے کہ اگرچہ الفاظ قرآن متفق علیہ ہیں مگر ان کی تعبیرات میں اختلاف ایک فطری امر ہے۔ احادیث کے اختلاف کی آڑ میں، ان سے جان چھڑا کر جو لوگ تہا قرآن کا نزre لگا رہے ہیں، وہ خوب بھی قرآن کی کسی ایک تعبیر پر متفق نہیں ہیں۔ حتیٰ کہ خود ”مفکر قرآن“ بھی مختلف اوقات میں متفاہ تعبیریں پیش کرتے رہے ہیں۔ اب اگر قرآن تعبیراتی اختلاف کے باوجود سند و جوت

بن سکتا ہے تو سنت نبوی یہ کیوں بن سکتی؟ مکررین حدیث، قرآن کے متن اور الفاظ کے متفق علیہ ہونے پر جو زور دیتے ہیں، تو یہ محض پانی میں مدھانی چلانے کے متراوف ہے۔ اس لئے کہ عملی زندگی میں جو چیز مطلوب ہے وہ متن قرآن یا الفاظ قرآن نہیں، بلکہ وہ مفہوم ہے جو متن یا الفاظ سے حاصل کیا جاتا ہے، اگر اس مفہوم میں اختلاف ہو تو خود سوچئے کہ الفاظ قرآن کا متفق علیہ اور سند و جلت ہونا یا نہ ہونا ایک برابر ہے۔ لہذا مکررین سنت کا یہ موقف ہی غلط ہے کہ ”دستورِ حیات، صرف وہی چیز ہو سکتی ہے جو اختلاف سے باہر نہ ہو۔“ مولانا مودودیؒ نے ڈاکٹر عبدالودود سے قلمی مناظرہ کے دوران اسی بات کو بایس الفاظ بیان کیا تھا اور ڈاکٹر عبدالودود صاحب اس کا کوئی جواب نہ دے پائے تھے:

”ڈاکٹر صاحب خود فرمار ہے ہیں کہ ”تعبیر ایک انسانی فعل ہے جو کسی دوسرے کے لئے جلت اور سند نہیں ہو سکتا۔“..... اس صورت میں تو احوال الفاظ ہی جلت اور سند رہ جاتے ہیں اور معنی میں اختلاف ہو جانے کے بعد، ان کا جلت و سند ہونا لا حاصل ہو جاتا ہے۔ کیونکہ عملاً جو چیز نافذ ہوتی ہے، وہ کتاب کے الفاظ نہیں بلکہ اس کے وہ معنی ہوتے ہیں جنہیں کسی شخص نے الفاظ سے سمجھا ہو۔ اس لئے میں نے دوسرے خط میں ان سے عرض کیا تھا کہ پہلے آپ اپنے اس نقطہ نظر کو بدیں کہ ”آئین کی بنیاد صرف وہی چیز بن سکتی ہے جس میں اختلاف نہ ہو سکے۔“ اس کے بعد جس طرح یہ بات طے ہو سکتی ہے کہ قرآن مجید بجائے خود اساس آئین ہو، اور اس کی مختلف تعبیرات میں سنت نافذ ہو جو کسی با اختیار ادارے کے نزدیک اقرب الی الصواب قرار پائے۔ اسی طرح یہ بات بھی طے ہو سکتی ہے کہ سنت کو بجائے خود اساس آئین مانا جائے اور معاملات میں عملاً وہ سنت نافذ ہو جائے۔

جس طرح قرآن کے الفاظ کو اساس آئین مانے کا فائدہ یہ ہوگا کہ تعبیر کے اختلافات کا سارا چکر صرف الفاظ قرآن ہی کے حدود میں گھوم سکے گا، ان کے دائرے سے باہر نہ جاسکے گا۔ اسی طرح سنت کو اساس آئین ماننے کا فائدہ یہ ہوگا کہ ہمیں اپنے عمل کے لئے، انہی بہایات و تعلیمات کی طرف رجوع کرنا پڑے گا جو رسول اللہ ﷺ سے ما ثور ہیں اور ہم کوئی آزادانہ قانون سازی، اس وقت تک نہ کر سکیں گے جب تک تحقیق سے ہمیں یہ معلوم نہ ہو جائے کہ فلاں مسئلے میں کوئی سنت ثابت نہیں ہے۔ یہ سیدھی سی بات ماننے میں آخر کیا وقت ہے؟“

(ترجمان القرآن، ستمبر ۱۹۶۱ء، منصب رسالت نمبر، ص ۱۵۸، ۱۵۷)

وَأَهْرَرْ دُعَوَانَا إِنَّ الْحَمْدَ لِلَّهِ رَبِّ الْعَالَمِينَ

پروفیسر حافظ محمد دین قاسمی کے ماہنامہ محدث میں فتنہ انکار حدیث کے حوالے سے متعدد مقالات باقاعدگی سے شائع ہوتے رہے ہیں۔ جن کی جامع فہرست کے لئے ملاحظہ کیجئے صفحہ نمبر